

ബഥേൽ പത്രിക

ചെങ്ങന്നൂർ ഭദ്രാസനത്തിന്റെ മുഖപത്രം

വിദ്യാവർഷം പട്ടികയും

മഴുക്കിർ സെന്റ് ഗ്രീഗോറിയോസ് ചാപ്പൽ
ഉദ്യാനുകര

BETHEL PATRIKA
P.B. No. 38, Chengannur
Ph: 0479-2451331

പത്രാധിപസമിതി

മാനേജിംഗ് എഡിറ്റർ
തോമസ് മാർ അത്താനാസിയോസ്
ഫോൺ: 0479 - 2453310, 2451331

ചീഫ് എഡിറ്റർ:
ഫാ. തോമസ് അമയിൽ
ഫോൺ: 0479-2456466, 0468 - 2311473,
എക്സിക്യൂട്ടീവ് എഡിറ്റർ
ഫാ. ഏബ്രഹാം കോരി കുന്റുപുറത്ത്
ഫോൺ: 0479 - 2450287, 9447431096

എഡിറ്റർ
പി. എം. ജേക്കബ് മെഴുവേലി
ഫോൺ: 0468 - 2286365

അസോസിയേറ്റ് എഡിറ്റർ
ഫാ. ജോൺ പി. ഉമ്മൻ
ഫോൺ: 0479 - 2362273, 9447884972

സർക്കുലേഷൻ മാനേജർ
ഫാ. സുനിൽ ജോസഫ് ഡാണാപടിക്കൽ
ഫോൺ: 0479 - 2454504, 9947429667

ഓഫീസ് മാനേജർ
തോമസ് കുര്യൻ
ഫോൺ: 0468 - 2286145, 9446426235

അംഗങ്ങൾ
ഫാ. മാത്യു വർഗീസ്
ഫാ. ഡോ. ജോൺ പണിക്കർ
ഫാ. ഫിലിപ്പ് ജേക്കബ്
ഫാ. വിൽസൺ ശങ്കരത്തിൽ
സിസ്റ്റർ സോഫിയ
വർഗീസ് ജോൺ തോട്ടപ്പുഴ
ജേക്കബ് ഉമ്മൻ
പി. കെ. രാജു
ബിനു മുളക്കുഴ



മുഖചിത്രം:
സെന്റ് ഗ്രീഗോറിയോസ്
ചാപ്പൽ

മെയ് - 2008 വാല്യം - 21 ലക്കം - 5 ബഥേൽ പത്രിക

ചെങ്ങന്നൂർ ഭദ്രാസന മൂവപത്രം

താളുകൾ മറിക്കുമ്പോൾ

മുഖമൊഴി	04
ഇടയലേഖനം	5-10
കവിത	10
പി. എം. ജോൺ മെഴുവേലി	
അനുസ്മരണം	12
ഫാ. ഫിലിക്സ് യോഹന്നാൻ തട്ടാശ്ശേരിൽ	
വിശ്വാസപാഠം	14
ഫാ. ഡോ. എം. ജോൺ പണിക്കർ	
വചനവഴിയേ	16
ഫാ. ജേക്കബ് മാത്യു	
ജോതിർഗമയ	18
ഫാ. നൈനാൻ വി. ജോർജ്ജ്	
സുവിശേഷ ദർപ്പണം	19
ഫാ. ഐപ്പി. പി. സാം	
യുവവേദി	23
പി. എം. ജേക്കബ്, മെഴുവേലി	
കാഴ്ചപ്പാട്	24
പി. എം. ജേക്കബ്, മെഴുവേലി	
കൗൺസിലിംഗ്	25
ഫാ. പി. കെ. കോരി	
മെത്രാസന വാർത്തകൾ	26
വേദപരിചയം ക്വിസ്	27
ജിജി പണിക്കർ കെ. വൈരമൺ	
സന്ദേശങ്ങൾ വാർത്തകൾ	29

വരിസംഖ്യ

ഒരുവർഷം 60 രൂപ, രണ്ട് വർഷം 100 രൂപ, അഞ്ച് വർഷം 250 രൂപ	
ആയുഷ്കാലം 750 രൂപ	
BACK COVER FULL PAGE (COLOUR)	2500/-
BACK INSIDE FULL PAGE	1500/-
BACK INSIDE HALF PAGE	750/-
QUARTER PAGE	300/-
FAVOURS RECEIVED	250/-

വ്യക്തികൾ, സ്ഥാപനങ്ങൾ,
ചരമവാർഷികങ്ങൾ, ഉപകാര സ്മരണകൾ,
വിവാഹ വാർഷിക ആശംസകൾ
തുടങ്ങിയവയുടെ പരസ്യങ്ങൾ സ്വീകരിക്കുന്നതാണ്.

വായനക്കാരുടെ ശ്രദ്ധയ്ക്ക്

വായനക്കാർ ദയവായി വരിസംഖ്യ പുതുക്കി
ഞങ്ങളോടു സഹകരിക്കുക



മുഖമൊഴി

ഏഴുപേരും തിരഞ്ഞെടുക്കപ്പെടണം

മലങ്കര ഓർത്തഡോക്സ് സുറിയാനി സഭ ഏറെ പ്രതീക്ഷയോടെ കാത്തിരിക്കുന്ന മലങ്കര അസോസിയേഷൻ യോഗം വരവായി. ഏഴുപേരെ മേൽപ്പട്ട സ്ഥാനത്തേക്ക് തെരഞ്ഞെടുക്കുക എന്ന വലിയ ദൗത്യത്തിനായിട്ടാണ് മലങ്കരയുടെ വലിയ പാർലമെന്റ് സമ്മേളിക്കുന്നത്. വാശിയേറിയ പ്രചാരണങ്ങൾക്കൊണ്ട് ശബ്ദ മുഖരിതമായ കഴിഞ്ഞകാല അനുഭവങ്ങളിൽ നിന്ന് പാഠമുൾക്കൊണ്ട് നിയന്ത്രണത്തിന്റെ ലക്ഷ്യമണ രേഖയിലാണ് ഈ വർഷത്തെ അസോസിയേഷൻ യോഗം നടത്തപ്പെടുന്നത്. ഇത് നിഷ്പക്ഷവാദികൾക്ക് ആശ്വാസകരമായ കാഴ്ചയാണ്.

ഏറെ സാമ്പത്തിക ബാധ്യത ഉള്ളതും, ഒട്ടേറെ നടപടിക്രമങ്ങൾ പൂർത്തീകരിച്ച് കൂടെണ്ടതുമായ മലങ്കര അസോസിയേഷൻ യോഗങ്ങൾ എപ്പോഴും വിളിച്ചുകൂട്ടുവാൻ കഴിയുകയില്ല. കഴിഞ്ഞ പ്രാവശ്യം ഏഴുപേരെ സഭ ആഗ്രഹിച്ചു. ലഭിച്ചത് നാലുപേരെ മാത്രം. ആവശ്യമില്ലാതിരുന്നിട്ടും അംഗസംഖ്യ കാട്ടുവാൻ മെത്രാപ്പോലീത്തന്മാരെ വാഴിക്കുന്ന സ്ഥിതി വിശേഷം ആണ് നമുക്ക് ചുറ്റും നിലനിൽക്കുന്നത്. എന്നാൽ മലങ്കര ഓർത്തഡോക്സ് സഭയുടെ ഇപ്പോഴത്തെ സ്ഥിതി അപ്രകാരമുള്ളതല്ല. ഏഴുപേരും തിരഞ്ഞെടുക്കപ്പെട്ടാൽ തന്നെ ഇനിയും ആവശ്യകത ഏറെ ബാക്കിനിൽക്കുന്നു.

സങ്കുചിത, ഭദ്രാസന, പ്രാദേശിക വികാരങ്ങൾക്കപ്പുറം മലങ്കരസഭയുടെ അടിയന്തിര ആവശ്യമായി കണ്ട് യോഗ്യരായ ഏഴുപേരെയും തിരഞ്ഞെടുക്കുവാൻ സർവ്വാദരണീയരായ മലങ്കര അസോസിയേഷൻ അംഗങ്ങൾ പ്രതിജ്ഞാബദ്ധമായ മനസ്സോടെ മുന്നോട്ട് വരണം.

ഒറ്റ വോട്ടു ചെയ്യാൻ പ്രേരിപ്പിക്കുന്ന സ്വാർത്ഥതയുടെ ആശീർവ്വങ്ങളെ മലങ്കര സഭാ മക്കൾ ചെറുക്കണം. അത് ജനാധിപത്യത്തിന്റെ വ്യഭിചാരമാണ് എന്ന് തിരിച്ചറിയണം. ഞങ്ങൾക്ക് ഉറപ്പായ വോട്ടുകൾ ഒറ്റ വോട്ടായി നിലനിർത്താനും അല്ലാത്തവ പാമ്പൽ സംവിധാനത്തിലൂടെ ഉറപ്പാക്കാനും നടക്കുന്ന ശ്രമങ്ങൾ ആത്മവഞ്ചനയുടേതാണ്. ഈ ആത്മവഞ്ചനയുടെ സഹായത്തോടെ തിരഞ്ഞെടുക്കപ്പെടുന്നവർക്ക് എന്ത് ശൈലിക ആശീർവാദവും അനുഗ്രഹങ്ങളും ആണ് സഭാ മക്കൾക്ക് നൽകുവാനുള്ളത് ! ഇത്തരം കുശാഗ്രബുദ്ധിക്കാർക്ക് ഒരു പക്ഷേ കൊടിയെച്ച കാറിൽ പായാനും, മൗലിയിൽ മുടി ഉറപ്പാക്കാനും കഴിഞ്ഞേക്കാം. എന്നാൽ ഈ ആത്മവഞ്ചന മലങ്കര സഭയോടു കാണിക്കുന്ന കൊടും കൂരത തന്നെയാണ്.

മലങ്കര സഭയെപ്പറ്റിയില്ലാത്ത ആത്മഭാരം ഇന്ന് പലർക്കും മെത്രാൻസ്ഥാന നടപടിച്ചട്ടങ്ങളെ പറ്റിയാണ്. നടപടി ചട്ടങ്ങളിൽ അപാകതയുണ്ടെങ്കിൽ അത് ചൂണ്ടിക്കാണിക്കാതെ, ചർച്ചയ്ക്ക് വിധേയമാക്കാതെ അവിടുത്തെ ആരോപണങ്ങളുടെ പുകമറ സൃഷ്ടിച്ച് നടപടിച്ചട്ടങ്ങൾ കുഴിച്ചുമുടാനുള്ള ശ്രമങ്ങൾ നാം പ്രതിരോധിക്കണം. കഴിഞ്ഞ അസോസിയേഷൻ യോഗത്തിനുശേഷം മലങ്കര സഭയിലെ നിഷ്പക്ഷമതികൾ ഒന്നുപോലെ മനസ്സുകൊണ്ടാഗ്രഹിച്ചതാണ് മെത്രാൻസ്ഥാനാർത്ഥികൾക്ക് ചില നടപടിച്ചട്ടങ്ങൾ.

മെത്രാൻ സ്ഥാനത്തിന്റെ നടപടിച്ചട്ടങ്ങൾ രൂപീകരിക്കുവാനും ഭേദഗതി ചെയ്യുവാനും മലങ്കര മെത്രാപ്പോലീത്തായ്ക്കുള്ള അധികാരം സഭാ ഭരണഘടനയിൽ പകൽപ്പോലെ വ്യക്തമാണ്. അനാവശ്യ പേടികൾ മാറ്റി യോഗ്യരായവർ ഈ ഉന്നത സ്ഥാനത്തേക്ക് പ്രാർത്ഥനാപൂർവ്വം ഒരുങ്ങുക അഹറോനെപ്പോലെ ദൈവം വിളിച്ചവനല്ലാതെ ആരും ഈ ഉന്നത പദവിക്ക് യോഗ്യരായി തീരുന്നില്ല.

ഫാ. തോമസ് അമയിൽ

ഇടയലേഖനം

തോമസ് മാർ അത്താനാസിയോസ് മെത്രാപ്പോലീത്താ



സഭാ ഭരണഘടനയ്ക്കുള്ളിൽ നിന്നുകൊണ്ട് ഇടവക ഭരണം എങ്ങനെ നിർവ്വഹിക്കാം

1985 - ൽ നാം ചെങ്ങന്നൂർ മെത്രാസനത്തിന്റെ ചുമതല ഏറ്റെടുത്തതിനുശേഷം 1986 മുതൽ ഇടവക കളിൽ പുതിയ മാനേജിംഗ് കമ്മറ്റിയെ തെരഞ്ഞെടുത്തുകഴിഞ്ഞ് പള്ളികൈക്കാരന്മാരെയും സെക്രട്ടറിമാരെയും ബഥേൽ അരമനയിൽ വിളിച്ചുകൂട്ടി അവർക്ക് സഭാ ഭരണഘടനയ്ക്കുള്ളിൽ നിന്നുകൊണ്ട് ഇടവക ഭരണം എങ്ങനെ നിർവ്വഹിക്കാം എന്ന വിഷയത്തെപ്പറ്റി ക്ലാസ്സുകൾ നടത്തിയിരുന്നു. 2007-ൽ ഡിസ്ട്രിക്റ്റ് തലത്തിൽ എല്ലാ മാനേജിംഗ് കമ്മറ്റി അംഗങ്ങളേയും വിളിച്ചുകൂട്ടി ക്ലാസ്സെടുത്തു തുടങ്ങി. ഈ വർഷവും ചെങ്ങന്നൂർ മെത്രാസനത്തിലെ അഞ്ച് ഡിസ്ട്രിക്റ്റുകളിലും ഇങ്ങനെയുള്ള ക്ലാസ്സുകൾ എടുക്കുകയുണ്ടായി. ഈ വിഷയത്തിൽ എന്റെ അനുഭവജ്ഞാനം മറ്റുള്ളവരുമായി പങ്കുവെയ്ക്കുവാനാണ് ഈ ലേഖനത്തിൽ കൂടി ഞാൻ ശ്രമിക്കുന്നത്.

മലങ്കര സഭ ഒരു ദേശീയ സഭയാണ്. മലങ്കര സഭയുടെ ചരിത്രവും ഇന്ത്യയുടെ ദേശീയ ചരിത്രവും തമ്മിൽ ചില സമാനത സഭാവമുള്ള ചില സംഭവങ്ങൾ ഉണ്ട്. ഇന്ത്യൻ സ്വാതന്ത്ര്യസമരം 1857-ൽ ആയിരുന്നുവെങ്കിൽ അതിന് 204 വർഷങ്ങൾക്കു മുമ്പു 1653-ൽതന്നെ മലങ്കര സഭ, കുന്നൻ കുരിശു സത്യത്തിലൂടെ വിദേശാധിപത്യത്തിനെതിരെ പടവാൾ ഉയർത്തിയിരുന്നു. പിന്നീടുള്ള സഭയുടെ ചരിത്രവും വിദേശ മേധാവിത്വത്തിനെതിരെയുള്ള പോരാട്ടങ്ങൾക്കൊണ്ട് സംഭവ ബഹുലമായിരുന്നു. ഇന്നും ആ പോരാട്ടം തുടരുന്നു. ഇന്ത്യ 1947-ൽ വിദേശാധിപത്യത്തെ തുഞ്ഞറിഞ്ഞ് മോചനം നേടിയെങ്കിലും ഇന്നും വിദേശാധിപത്യം ഭൂഷണമായി കരുതി തലകുനിച്ചു കൊടുക്കുന്ന ഒരു ചെറിയ വിഭാഗം മലങ്കര സഭയിലുണ്ട് എന്നുള്ള വസ്തുത വിസ്മരിക്കുന്നില്ല.

1947-ൽ ഇന്ത്യക്ക് സ്വാതന്ത്ര്യം ലഭിച്ചു എങ്കിലും 1950-ൽ മാത്രമാണ് ഒരു ഭരണഘടനയ്ക്കു രൂപം നൽകിയത്. അതിന് 16 വർഷങ്ങൾക്കു മുമ്പു 1934-ൽതന്നെ മലങ്കരസഭ അതിന്റെ ഭരണഘടനയ്ക്കു രൂപം നൽകിയിരുന്നു. 1995-ൽ സുപ്രീംകോടതി അരക്കിട്ടുറപ്പിച്ച ഭരണഘടന 1934-ലെ ഈ മലങ്കര സഭാ ഭരണഘടനയാണ്. എപ്പിസ്കോപ്പസിയും ജനാധിപത്യവും സമ്യക്കായി സംയോജിപ്പിച്ചിരിക്കുന്ന ഒരു ഭരണഘടനയാണിത്.

എപ്പിസ്കോപ്പസിയെയും ജനാധിപത്യത്തെയും Compact Oxford Reference Dictionary -ൽ നിർവ്വചിച്ചിരിക്കുന്നത് കാണുക.

Episcopacy : A government of a Church by Bishops

Democracy : A form of government in which the people have a say in who should hold power and how it should be used.

മലങ്കര മെത്രാപ്പോലീത്തായുടെ അധികാരം അതിശക്തമാണെങ്കിലും അത്മായക്കാർക്ക് മുൻതൂക്കമുള്ള ഒരു ഭരണസംവിധാനമാണ് നമുക്കുള്ളത്. ചുരുക്കിപ്പറഞ്ഞാൽ നസ്രാണി പൈതൃകം വളരെ വ്യക്തമായി പ്രതിഫലിക്കുന്ന ഒരു ഭരണഘടനയാണിത്.

ഇടവക ഭരണത്തിൽ വികാരി ഒഴിച്ചുള്ളവർ അത്മായക്കാരാണ്. മെത്രാസന കൗൺസിലിൽ 2 വൈദികരും 4 ആത്മായക്കാരും. സഭാ മാനേജിംഗ് കമ്മറ്റിയിൽ 33 ശതമാനം വൈദികരും 66 ശതമാനം അഖൈദികരും. ഇവിടെയെല്ലാം അത്മായക്കാർക്കാണ് മുൻതൂക്കം.

ആദ്യകാലങ്ങളിൽ നസ്രാണി ജനതയുടെ തലവൻ ജാതിക്കു തലവൻ അഥവാ ജാതിക്കു കർത്താവ്യൻ എന്നറിയപ്പെട്ടിരുന്നു. പിന്നീടു ആർക്കദയാക്കോൻ മാർത്തോമ്മാ മെത്രാൻ തുടർന്ന് മലങ്കര മെത്രാപ്പോലീത്താ. ഇപ്പോൾ പൗരസ്ത്യ കാതോലിക്കായും മലങ്കര മെത്രാപ്പോലീത്തായും എന്നാണ് നസ്രാണി ജനതയുടെ തലവൻ അറിയപ്പെടുന്നത്.

ഇപ്പോൾ മലങ്കര സഭാ ഭരണഘടന 94-ാം വകുപ്പുപ്രകാരം മലങ്കര സഭയുടെ ലൗകികവും വൈദികവും ആത്മീയവുമായ ഭരണത്തിന്റെ പ്രധാന ഭാരവാഹിത്വം ഈ ഭരണഘടനയ്ക്കു വിധേയമായി മലങ്കര മെത്രാപ്പോലീത്തായിൽ നിക്ഷിപ്തമായിട്ടുള്ളതാകുന്നു. മലങ്കര മെത്രാപ്പോലീത്തായുടെയും കാതോലിക്കായുടെയും സ്ഥാനം വളർച്ച പ്രാപിച്ചപ്പോൾ മഹത്തായ നസ്രാണി പൈതൃകം നഷ്ടപ്പെട്ടില്ല എന്നു സാരം. കാതോലിക്കാ നാമധാരികൾ കേരളത്തിലെ രണ്ടു സഭാ വിഭാഗങ്ങളിലായി വേറെയുമുണ്ടെങ്കിലും മലങ്കര ഓർത്തഡോക്സ് സഭയുടെ തലവനായ പൗരസ്ത്യ കാതോലിക്കായ്ക്കും മലങ്കര മെത്രാപ്പോലീത്തായ്ക്കും ഉള്ള അധികാര പ്രഭാവം അവർക്കാർക്കുമില്ല.

1934 ഭരണഘടന - ഒരു വിഹഗവീക്ഷണം

മലങ്കര സഭാ ഭരണഘടനയ്ക്ക് 13 അദ്ധ്യായങ്ങളിലായി 134 വകുപ്പുകൾ ഉണ്ട്. 42-ഉം, 134-ഉം വകുപ്പുകൾ നീക്കം ചെയ്തിട്ടുണ്ട്.

- അദ്ധ്യായം 1 - പ്രഖ്യാപനം
- അദ്ധ്യായം 2 - പള്ളി ഇടവക
- അദ്ധ്യായം 3 - മെത്രാസന ഇടവക
- അദ്ധ്യായം 4 - മലങ്കര മഹാ ഇടവക
- അദ്ധ്യായം 5 - കാതോലിക്ക
- അദ്ധ്യായം 6 - പാത്രിയർക്കീസ്
- അദ്ധ്യായം 7 - എപ്പിസ്കോപ്പൽ സിനഡ്
- അദ്ധ്യായം 8 - പട്ടം കൊട
- അദ്ധ്യായം 9 - പരാതികളും വിധികളും
- അദ്ധ്യായം 10 - വരുമാനം
- അദ്ധ്യായം 11 - സന്യാസാശ്രമങ്ങൾ
- അദ്ധ്യായം 12 - റൂൾ കമ്മറ്റി
- അദ്ധ്യായം 13 - പലവക

1934 ഡിസംബർ 26-ാം തീയതി കൂടിയ മലങ്കര സുറിയാനി ക്രിസ്ത്യാനി അസോസിയേഷനിലും മലങ്കര എപ്പിസ്കോപ്പൽ സുന്നഹദോസിലും പാസ്റ്റാക്കി അന്നു മുതൽ നടപ്പിലിരുന്നതും പിന്നീട് ആവശ്യമായ ഭേദഗതികൾ പ്രസ്തുത ഭരണഘടന 121-ാം വകുപ്പനുസരിച്ച് വരുത്തി 1951 മെയ് 17-ാം തീയതി കൂടിയ അസോസിയേഷനിലും 1954 മാർച്ച് 29-ാം തീയതി കൂടിയ എപ്പിസ്കോപ്പൽ സുന്നഹദോസിലും പാസ്റ്റാക്കിയിട്ടുള്ളതും, സഭയിൽ നിലവിലിരുന്നതുമായ ഭരണഘടനയിലെ 6 മുതൽ 44 വരെയുള്ള പള്ളി ഇടവക സംബന്ധിച്ച് വകുപ്പുകൾക്ക് പ്രസ്തുത ഘടന 127-ാം വകുപ്പനുസരിച്ച് പാസ്റ്റാക്കിയ ഭേദഗതികൾ ഉൾക്കൊള്ളിച്ച്, പുനരസൂത്രീകരണവും മലങ്കര മെത്രാപ്പോലീത്തായുമായ നി.വ.ദി. ശ്രീ മോറാൻ മാർ ബസേലിയോസ് ഔഗേൻ പ്രഥമൻ ബാവാ തിരുമനസ്സുകൊണ്ട് 1967 ജൂൺ 26-ാം തീയതി അയച്ച 156/67-ാം നമ്പർ കല്പന പ്രകാരം നടപ്പിൽ വരുത്തിയ ഭരണഘടന സമുദായക്കേസിൽ 1995 ജൂൺ 20-ാം തീയതി സുപ്രീം കോടതിയിൽ നിന്നുണ്ടായ വിധിയുടെ തുടർച്ചയായി 1996 മാർച്ച് 25-ാം തീയതിയും 1997 ഫെബ്രുവരി 5-ാം തീയതിയും സുപ്രീം കോടതി പുറപ്പെടുവിച്ച ഉത്തരവുപ്രകാരം ഭേദഗതി ചെയ്താണ് ഇപ്പോൾ നടപ്പിലിരിക്കുന്നത്.

പള്ളി ഇടവക

പള്ളി ഇടവകയുടെ ഭരണം സംബന്ധിച്ചുള്ള വിവരങ്ങൾ ഭരണഘടനയുടെ രണ്ടാം അദ്ധ്യായത്തിൽ 6 മുതൽ 44 വരെയുള്ള വകുപ്പുകളിൽ രേഖപ്പെടുത്തിയിരിക്കുന്നു. 42-ാം വകുപ്പ് നീക്കം ചെയ്തിട്ടുണ്ട്.

6 മുതൽ 44 വരെയുള്ള വകുപ്പുകൾ 4 ഭാഗങ്ങളായി തിരിച്ചിരിക്കുന്നു.

A. ഇടവകയോഗം B. ഇടവക മാനേജിംഗ് കമ്മറ്റി C. കൈക്കാരൻ D. വികാരി

A. ഇടവകയോഗം

ഒരു പള്ളി ഇടവകയിലെ ഏറ്റവും പ്രധാനപ്പെട്ട ഭരണസമിതി ഇടവകയോഗം (പൊതുയോഗം) ആണ്.

ഇടവകയോഗം കൂടുന്നതിനെ സംബന്ധിച്ച് പ്രതിപാദിക്കുന്നതിനു മുമ്പ് ഇതുമായി ബന്ധപ്പെട്ട് ഇടവകയിൽ നിർബന്ധമായും സൂക്ഷിക്കേണ്ട 3 രജിസ്റ്ററുകളെ സംബന്ധിച്ച് പരാമർശിക്കേണ്ടിയിരിക്കുന്നു.

1. ഇടവക രജിസ്റ്റർ

ഇടവകയിൽ എല്ലാ കുടുംബാംഗങ്ങളുടെയും പേരുവിവരം എഴുതി സൂക്ഷിക്കുന്ന രജിസ്റ്റർ. ഗൃഹനാഥന്റെയും, ഗൃഹനാഥയുടെയും, മക്കളുടെയും മറ്റും പേരുകളും വിവരങ്ങളും ഈ രജിസ്റ്ററിൽ ഉണ്ടായിരിക്കണം.

2. ഇടവക യോഗ രജിസ്റ്റർ

21 വയസ്സ് പ്രായം തികഞ്ഞവരും ആണ്ടിൽ ഒരു തവണയെങ്കിലും കുമ്പസാരിച്ച് വി. കുർബ്ബാന കൈക്കൊള്ളുന്നവരുമായ എല്ലാ പുരുഷന്മാർക്കും ഇടവക യോഗത്തിൽ അംഗങ്ങളായിരിക്കാവുന്നതാണ്. (7-ാം വകുപ്പ്) ഇങ്ങനെയുള്ളവരുടെ പേരുവിവരങ്ങൾ അടങ്ങിയതാണ് ഇടവകയോഗ രജിസ്റ്റർ. (8-ാം വകുപ്പ്)

3. കുമ്പസാര രജിസ്റ്റർ

കുമ്പസാരിച്ച് വി. കുർബ്ബാന അനുഭവിച്ചവരുടെ പേരുകൾ ഈ രജിസ്റ്ററിൽ ഉണ്ടായിരിക്കണം.

21 വയസ്സ് പ്രായം തികഞ്ഞ ഒരു പുരുഷൻ ആണ്ടിൽ ഒരിക്കലേങ്കിലും കുമ്പസാരിച്ച് വി. കുർബ്ബാന അനുഭവിക്കാതിരിക്കുകയോ, ആറുമാസത്തിൽ കൂടുതൽ പള്ളിക്കോ സമുദായത്തിനോ കൊടുക്കേണ്ട തുക കൊടുക്കാതിരിക്കുകയോ ചെയ്താൽ അയാൾക്ക് ഇടവക യോഗത്തിൽ സംബന്ധിക്കുന്നതിനോ വോട്ടു ചെയ്യുന്നതിനോ അവകാശമുണ്ടായിരിക്കുകയില്ല. (10-ാം വകുപ്പ്)

ഈ വ്യവസ്ഥ ഇടവകാംഗങ്ങളെ മാറ്റി നിർത്തുന്നതിനുള്ളതല്ല. ദൈവസംസർഗ്ഗമുള്ളവരും ഇടവ കയെ സ്നേഹിക്കുന്നവരും മാത്രം ഭരണകാര്യങ്ങളിൽ ഇടപെട്ടാൽ മതി എന്നുള്ളതാണ് ഇതിന്റെ സദൃ ശ്യം. ഏതെങ്കിലും കാരണത്താൽ വികാരിയുടെ അറിവോടുകൂടി മറ്റുപള്ളികളിൽ കുമ്പസാരിച്ച് മതി യായ സാക്ഷ്യപത്രംകൊണ്ടുവന്നാൽ, അവരെയും കുമ്പസാര രജിസ്റ്ററിൽ ചേർക്കാവുന്നതാണ്.

ഒരിടവകാംഗം ഒരു വർഷത്തേക്ക് ടി. സംഖ്യ കൊടുക്കാതെ കുടിശ്ശികക്കാരനായാൽ അയാളുടെ പേര് ഇടവക യോഗ രജിസ്റ്ററിൽനിന്ന് നീക്കംചെയ്യുന്നതാണ്. അയാളെ സംബന്ധിച്ച് മേലാൽ എന്തു ചെയ്യണമെന്ന് ഇടവക മെത്രാപ്പോലീത്തായെ വികാരി അറിയിച്ച് അദ്ദേഹത്തിന്റെ രേഖാമൂലമായ കല്പന അനുസരിച്ച് പ്രവർത്തിക്കേണ്ടതുമാകുന്നു. (10-ാം വകുപ്പ്)

ആണ്ടിൽ രണ്ടു പ്രാവശ്യമേങ്കിലും ഇടവകയോഗം കൂടേണ്ടതാകുന്നു. (13-ാം വകുപ്പ്) എങ്കിലും നമ്മുടെ വ്യക്തിപരമായ അഭിപ്രായം താഴെ പറയുന്നപ്രകാരം ആണ്ടിൽ മൂന്നു പ്രാവശ്യമേങ്കിലും ഇട വകയോഗം കൂടേണ്ടതാണ് എന്നാകുന്നു.

1. തിരഞ്ഞെടുപ്പ് പൊതുയോഗം (കഴിവതും മാർച്ച് മാസത്തിൽ)
2. വാർഷിക പൊതുയോഗം (ഏപ്രിൽ മാസത്തിനു ശേഷം)
3. അർദ്ധവാർഷിക പൊതുയോഗം (സെപ്റ്റംബറിനു ശേഷം)

വളരെ സുഗമമായി ഭരണചക്രം കൊണ്ടുപോകുന്നതിന് ഈ ക്രമീകരണം ഏറ്റവും ഉചിതമായിരി ക്കുമെന്നാണ് നമ്മുടെ അനുഭവത്തിൽ നിന്നും നമുക്ക് മനസ്സിലായിട്ടുള്ളത്. ഇടവകയോഗം വിളിച്ചു കൂട്ടുന്നതിനുള്ള അധികാരം ആർക്ക് ?

ഇടവകയോഗം വിളിച്ചു കൂട്ടുന്നതിനുള്ള അധികാരം ഇടവക വികാരിയിൽ നിക്ഷിപ്തമാണ്. വികാരിക്ക് ആവശ്യമെന്നു തോന്നുമ്പോഴോ, മാനേജിംഗ് കമ്മറ്റി ആവശ്യപ്പെടുമ്പോഴോ, ഇടവക യോഗ ങ്ങളിൽ 100 ന് 20 കണക്ക് അംഗങ്ങൾ ആവശ്യപ്പെടുമ്പോഴോ വികാരി ഇടവകയോഗം വിളിച്ചു കൂട്ടേണ്ടതാണ്. (13-ാം വകുപ്പ്). ഈ വകുപ്പുപ്രകാരം അർഹതയുള്ളവർ ആവശ്യപ്പെടുമ്പോൾ പൊതുയോഗം വിളിച്ചുകൂട്ടുവാൻ വികാരി ബാധ്യസ്ഥനാണ്. എന്നാൽ, അങ്ങനെ ആവശ്യപ്പെടുന്നവർ എന്തു വിഷയത്തെപ്പറ്റി ആലോചിക്കുവാനാണ് യോഗം കൂടേണ്ടതെന്ന് വികാരിയെ മുൻകൂട്ടി അറിയിച്ചിരിക്കണം.

വികാരിയെ കൂടാതെ ഇടവക മെത്രാപ്പോലീത്തായ്ക്കും ഇടവകയോഗം വിളിച്ചു കൂട്ടുന്നതിന് അധി കാരമുണ്ട്. ആവശ്യം നേരിട്ടാൽ ഒരു ഞായറാഴ്ച വിളിച്ചു പറയുകയോ പറയിക്കുകയോ ചെയ്ത ശേഷം ഇടവക മെത്രാപ്പോലീത്തായ്ക്കു അടുത്ത ഏതെങ്കിലും ദിവസം ഇടവകയോഗം വിളിച്ചു കൂട്ടാ വുന്നതും അങ്ങനെ കൂട്ടുന്ന യോഗത്തിൽ ഇടവക മെത്രാപ്പോലീത്ത അദ്ധ്യക്ഷത വഹിക്കുന്നതും ആകുന്നു. (13-ാം വകുപ്പ്) എന്നാൽ ഇടവക മെത്രാപ്പോലീത്താ വിളിച്ചുപറയുകയോ പറയിക്കുകയോ ചെയ്ത് അന്നുതന്നെ പൊതുയോഗം കൂട്ടുവാൻ ഭരണഘടന അനുശാസിക്കുന്നില്ല.

വികാരി, ഇടവക മെത്രാപ്പോലീത്താ ഇവരെ കൂടാതെ മലങ്കര മെത്രാപ്പോലീത്തായ്ക്കും ഇടവക യോഗം വിളിച്ചുകൂട്ടാവുന്നതാകുന്നു. മലങ്കരയിലുള്ള എല്ലാ പള്ളികളും ഔദ്യോഗികമായി മലങ്കര മെത്രാപ്പോലീത്തായ്ക്ക് സന്ദർശിക്കാവുന്നതും, ആവശ്യമെന്നു തോന്നിയാൽ ഇടവക മെത്രാപ്പോലീത്തായെ വീവരം അറിയിച്ച് പള്ളി ഇടവകയോഗവും മെത്രാസന ഇടവകയോഗവും വിളിച്ചു കൂട്ടാവുന്നതുമാ കുന്നു. (98-ാം വകുപ്പ്) എന്നാൽ, ഭരണഘടനപ്രകാരം 13, 98 വകുപ്പുകളനുസരിച്ച് വിളിച്ചുകൂട്ടുന്ന പൊതു യോഗങ്ങളിൽ വിളിച്ചുകൂട്ടുന്നവർതന്നെ അദ്ധ്യക്ഷത വഹിക്കണം. മറ്റൊരാളെ ചുമതലപ്പെടുത്താൻ പാടില്ല.

ഇടവകയോഗം വിളിച്ചു കൂട്ടേണ്ടവിധം

പൊടുന്നനവെ ഇടവകയോഗം വിളിച്ചു കൂട്ടരുത്. പൊതുയോഗം കൂട്ടുന്നതിന് ഒരു മാസം മുൻപെങ്കിലും വികാരി താഴെ പറയുന്ന പ്രകാരം ഒരു പ്രസ്താവന വി. കുർബ്ബാനയ്ക്കു ശേഷം ചെയ്യണം.

അടുത്തുതന്നെ ഇടവകയോഗം വിളിച്ചുകൂട്ടുന്നതിന് ആഗ്രഹിക്കുന്നുണ്ട്. അതുകൊണ്ട് കുമ്പസാരിച്ച് വി. കുർബ്ബാന അനുഭവിച്ചും കുടിശ്ശിക തീർത്തും ഇടവകാംഗങ്ങൾ ഇടവകയോഗത്തിൽ ഇരിക്കുന്നതിനുള്ള അർഹത നേടണം. അടുത്ത ഇടവകയോഗത്തിൽ സംബന്ധിക്കാൻ അർഹത നേടുന്നതിനുള്ള അവസാന തീയതിയും പ്രസ്താവിക്കണം.

അതിനവസരം കൊടുത്തതിനുശേഷം ഒരു ഞായറാഴ്ച പൊതുയോഗത്തിൽ സംബന്ധിക്കുവാൻ അർഹതയുള്ളവരുടെ ഒരു പ്രാഥമിക ലിസ്റ്റ് (Primary List) നോട്ടീസ് ബോർഡിലോ സൗകര്യപ്രദമായ സ്ഥലത്തോ പ്രസിദ്ധപ്പെടുത്തണം. അന്നുതന്നെ വി. കുർബ്ബാനയ്ക്കു ശേഷം പ്രാഥമിക ലിസ്റ്റിനെ സംബന്ധിച്ച് ആക്ഷേപമുണ്ടെങ്കിൽ ചുമതലക്കാരെ അറിയിക്കണമെന്നും പ്രസ്താവിക്കണം.

പരാതികളുണ്ടെങ്കിൽ അതുകൂടെ പരിശോധിച്ച് അന്തിമ ലിസ്റ്റ് (Final List) തയ്യാറാക്കി അടുത്ത

ഞായറാഴ്ച പ്രസിദ്ധപ്പെടുത്തണം. വികാരിയുടെ നിർദ്ദേശാനുസരണം സെക്രട്ടറിക്ക് ലിസ്റ്റ് തയ്യാറാക്കി പ്രസിദ്ധപ്പെടുത്തുവാനുള്ള അധികാരമുണ്ട്. കുമ്പസാരിച്ചവരെ സംബന്ധിച്ച് ആധികാരികമായി പറയുവാൻ ചുമതലപ്പെട്ട ആൾ വികാരി ആയതുകൊണ്ട് വികാരിയും, കുടിശ്ശികയെപ്പറ്റി ആധികാരികമായി പറയുവാൻ ചുമതലപ്പെട്ടയാൾ കൈക്കാരനായതുകൊണ്ട് കൈക്കാരനും ചേർന്ന് ഒപ്പിട്ട് ലിസ്റ്റ് പ്രസിദ്ധീകരിക്കുന്നതാണ് കൂടുതൽ ഉചിതമായിട്ടുള്ളത്. അന്തിമലിസ്റ്റ് പ്രസിദ്ധീകരിക്കുന്ന തീയതി മുതലാവും പൊതുയോഗത്തിന്റെ നോട്ടീസു കാലാവധി കണക്കാക്കുക.

ഫൈനൽ ലിസ്റ്റ് പ്രസിദ്ധപ്പെടുത്തുന്ന അന്നുതന്നെ ഇടവകയോഗം കൂടുന്ന വിവരം വി കുർബ്ബാനയ്ക്കു ശേഷം പള്ളിയിൽ പ്രസ്താവിക്കണം. പൊതുയോഗത്തിന്റെ അജണ്ടായും സമയവും ആരുടെ അദ്ധ്യക്ഷതയിൽ എന്നും പ്രസ്താവിച്ചിരിക്കണം. പള്ളിക്കു ചാപ്പലുകൾ ഉണ്ടെങ്കിൽ അവിടെയും നോട്ടീസു വായിക്കുകയും ലിസ്റ്റ് പ്രസിദ്ധീകരിക്കുകയും വേണം.

പൊതുയോഗം കൂടുന്ന വിവരം പള്ളിയിൽ പ്രസ്താവിച്ചു കഴിഞ്ഞാൽ പൊതുയോഗം കൂടുന്നതുവരെ ഫൈനൽ ലിസ്റ്റിൽ വ്യത്യാസം വരുത്തരുത്. ഒരാൾ കുമ്പസാരിച്ച് വി. കുർബ്ബാന അനുഭവിക്കുകയും കുടിശ്ശിക തീർക്കുകയും ചെയ്താൽപോലും വിളിച്ചുപറഞ്ഞ മേൽ പൊതുയോഗത്തിൽ ഇരിക്കുന്നതിന് അയാൾക്ക് അർഹത ഇല്ല എന്നുസാരം. നമ്മുടെ രാജ്യത്ത് ഇലക്ഷൻ കമ്മീഷൻ പൊതു തിരഞ്ഞെടുപ്പ് പ്രഖ്യാപിച്ചു കഴിഞ്ഞാൽ വോട്ടേഴ്സ് ലിസ്റ്റിൽ പേരുചേർക്കുന്നതിന് നിയമം അനുവദിക്കുന്നില്ലല്ലോ.

അടുത്ത ഞായറാഴ്ച വി. കുർബ്ബാനയ്ക്കു ശേഷം വീണ്ടും പൊതുയോഗ വിവരം വിളിച്ചു പറഞ്ഞതിനുശേഷം പൊതുയോഗം കൂടാവുന്നതാണ്.

ആണ്ടിൽ മൂന്നു പ്രാവശ്യമെങ്കിലും പൊതുയോഗം കൂടുന്നത് ഇടവക ഭരണം സുഗമമായി കൊണ്ടു പോകുന്നതിന് സഹായകമായിരിക്കും എന്ന് നേരത്തെ ചൂണ്ടിക്കാണിച്ചിരുന്നുവല്ലോ.

ഇടവക യോഗം കൂടുമ്പോൾ ചെയ്യേണ്ടത്

1. പ്രാർത്ഥനയോടുകൂടി പൊതുയോഗം ആരംഭിക്കണം.
2. അതിനുശേഷം പൊതുയോഗത്തിന്റെ നോട്ടീസ് വായിച്ച് രേഖപ്പെടുത്തണം.
3. ഹാജരായിട്ടുള്ളവരുടെ ഹാജർ രേഖപ്പെടുത്തണം. വോട്ടേഴ്സ് ലിസ്റ്റിലെ പേരുകൾ ഓരോന്നായി സെക്രട്ടറി വായിച്ച് അദ്ധ്യക്ഷന്റെ മുമ്പിലുള്ള ഹാജർ പുസ്തകത്തിൽ ഓരോരുത്തരായി വന്ന് ഹാജർ രേഖപ്പെടുത്തണം.
4. ഉപക്രമ പ്രസംഗം
5. മുൻയോഗ മിനിറ്റ്സ് വായന
അതതു യോഗത്തിൽ തന്നെ മിനിറ്റ്സ് പാസ്സാക്കുന്നതാണ് ഉത്തമം. എന്നിരുന്നാലും ഉപക്രമ പ്രസംഗത്തിനുശേഷം മുൻയോഗ മിനിറ്റ്സ് വായിക്കണം; എന്തിനെന്നു ചോദിച്ചാൽ, മുൻയോഗ നടപടികൾ എല്ലാവരുടെയും ശ്രദ്ധയിൽ കൊണ്ടുവരുന്നതിനും മിനിറ്റ്സിൽനിന്നും ആവിർഭവിക്കുന്ന വിഷയങ്ങൾ ചർച്ച ചെയ്യുന്നതിനും.
6. അജണ്ടയിലെ വിഷയങ്ങൾ ഓരോന്നായി.
7. അദ്ധ്യക്ഷൻ അനുവദിക്കുന്ന ഇതര വഷയങ്ങൾ.
ഈ ഭാഗത്തെപ്പറ്റി അറിഞ്ഞിരിക്കേണ്ട ചില കാര്യങ്ങൾ ചൂണ്ടിക്കാണിക്കട്ടെ.
- a. ആരെങ്കിലും ഒരു വിഷയം അവതരിപ്പിച്ചാൽ അത് ചർച്ചചെയ്യണമെന്നില്ല. അദ്ധ്യക്ഷ സ്ഥാനത്ത് ആർ ഇരുന്നാലും ആ വ്യക്തി അനുവദിച്ചാൽ മാത്രമേ ചർച്ച ചെയ്യാൻ സാധിക്കുകയുള്ളൂ.
- b. ഇടവകയെ സംബന്ധിച്ച് പ്രസക്തമായ ഒരു വിവരം ആവശ്യപ്പെട്ടുകൊണ്ട് ആരെങ്കിലും ഒരു ചോദ്യം ഉന്നയിച്ചാൽ അതിന് അദ്ധ്യക്ഷനോ, ബന്ധപ്പെട്ടവരോ മറുപടി നൽകിയിരിക്കണം.
- c. ഇടവകയ്ക്ക് വലിയ സാമ്പത്തിക ഭാരം ഉണ്ടാകുന്ന വിഷയങ്ങൾ ഈ വിഷയത്തിൽ അവതരിപ്പിച്ച് പാസ്സാക്കി എടുക്കരുത്.
- d. അജണ്ടയിൽ ചേർത്ത് നോട്ടീസ് നൽകാതെ നയപരമായ തീരുമാനങ്ങൾ യാതൊരു കാരണവശാലും ചർച്ചചെയ്യരുത്.
8. മിനിറ്റ്സ് വായിച്ച് പാസ്സാക്കണം. ഇത് കുറിപ്പു പുസ്തകത്തിൽ മതിയാവുന്നതാണ്. അദ്ധ്യക്ഷൻ ഉടൻതന്നെ അതിൽ കൈയൊപ്പ് രേഖപ്പെടുത്തുകയും വേണം. കൂടുതൽ വിഷയങ്ങളുണ്ടെങ്കിൽ, ഓരോ വിഷയവും പൂർത്തിയാകുന്നമുറയ്ക്ക് വായിച്ച് അംഗീകരിച്ച് അദ്ധ്യക്ഷൻ അതിൽ കൈയൊപ്പ് രേഖപ്പെടുത്തുന്നതാകും അഭികാമ്യം.

മുകളിൽ വിവരിച്ചിരിക്കുന്ന നടപടിക്രമം എല്ലാ ഇടവകയോഗങ്ങൾക്കും സ്വീകരിക്കാവുന്നതാണെങ്കിലും വാർഷിക പൊതുയോഗ നടപടികൾ താഴെപറയും പ്രകാരമായിരിക്കണം.

അദ്ധ്യക്ഷന്റെ ഉപക്രമ പ്രസംഗത്തിനും, മുൻയോഗ മിനിറ്റ്സിൽനിന്നും ആവിർഭവിക്കുന്ന വിഷയ

ങ്ങൾക്കും ശേഷം താഴെ പറയുന്ന പ്രകാരം വിഷയങ്ങൾ കൈകാര്യം ചെയ്യണം.

1. മുൻ വർഷത്തെ സെക്രട്ടറി വാർഷിക റിപ്പോർട്ട് അവതരിപ്പിക്കണം. ടി. റിപ്പോർട്ട് ചർച്ചചെയ്ത് അംഗീകരിക്കണം. എന്തെങ്കിലും കൂട്ടിച്ചേർക്കാനുണ്ടെങ്കിൽ അപ്രകാരം ചെയ്യാം. കൂറവ് ചെയ്യണമെങ്കിൽ അപ്രകാരവും ചെയ്യാം.

2. വാർഷിക റിപ്പോർട്ട് അംഗീകരിച്ചു കഴിഞ്ഞാൽ, മുൻ വർഷത്തെ കൈക്കാരൻ മുൻവർഷത്തെ ഓഡിറ്റ് ചെയ്ത തെരട്ട് അവതരിപ്പിക്കണം. അതൊടൊപ്പം ഓഡിറ്റ് റിപ്പോർട്ട് ഓഡിറ്റർമാർ അവതരിപ്പിക്കണം. തെരട്ട് ചർച്ച ചെയ്ത് പാസ്സാക്കണം. ഏപ്രിൽ 1-ാം തീയതി തന്നെ പുതിയ കമ്മറ്റി ചുമതല ഏറ്റെടുത്താൽ തന്നെയും വാർഷിക പൊതുയോഗംകൂടി മുൻവർഷത്തെ റിപ്പോർട്ടും തെരട്ടും പാസ്സാക്കി കഴിയുമ്പോൾ മാത്രമേ മുൻ കമ്മറ്റിക്ക് പൊതുയോഗത്തോടുള്ള ചുമതല ഇല്ലാതാവുകയുള്ളൂ.

3. വാർഷിക റിപ്പോർട്ടും തെരട്ടും പാസ്സാക്കുന്ന മുറയ്ക്ക് തന്നാണ്ടത്തെ കൈക്കാരൻ പുതിയ വർഷത്തെ ബഡ്ജറ്റ് ഇടവകയോഗത്തിൽ അവതരിപ്പിക്കണം.

ബഡ്ജറ്റ് തയ്യാറാക്കുന്നതിനെപ്പറ്റി

മുൻ കമ്മറ്റി അവരുടെ കാലത്തെ ഓഡിറ്റർ ചെയ്ത കണക്ക് കിട്ടിയാലുടൻ ആ കമ്മറ്റി കൂടി ടി. കണക്ക് പാസ്സാക്കിയതിനുശേഷം ഒരു കോപ്പി തന്നാണ്ടത്തെ കമ്മറ്റിക്കു നൽകണം. ഓരോ ഇനത്തിലും എന്തു വരവുണ്ടായിരുന്നെന്നും എത്ര ചെലവായി എന്നും അറിഞ്ഞാൽ മാത്രമേ അതിന്റെ അടിസ്ഥാനത്തിൽ തന്നാണ്ടത്തെ ബഡ്ജറ്റ് ഉണ്ടാക്കുവാൻ പുതിയ കമ്മറ്റിക്ക് സാധിക്കുകയുള്ളൂ.

ബഡ്ജറ്റ് തയ്യാറായിക്കഴിഞ്ഞുവേണം വാർഷിക പൊതുയോഗം വികാരി വിളിച്ചു കൂട്ടേണ്ടത്. അങ്ങനെ വിളിച്ചു കൂട്ടുന്ന വാർഷിക പൊതുയോഗത്തിൽ മുകളിൽ രേഖപ്പെടുത്തിയ ക്രമത്തിൽ വിഷയങ്ങൾ അവതരിപ്പിച്ച് തീരുമാനങ്ങൾ കൈക്കൊള്ളണം.

അർദ്ധവാർഷിക പൊതുയോഗം സെപ്റ്റംബർ മാസത്തിനുശേഷം വിളിച്ചു കൂട്ടുന്നതാണ് അഭികാമ്യം.

ഇടവക യോഗത്തിന്റെ അധികാര പരിധി

ഇടവക യോഗത്തിന്റെ അധികാര പരിധി എന്താണെന്ന് 17-ാം വകുപ്പിൽ വ്യക്തമായി രേഖപ്പെടുത്തിയിട്ടുണ്ട്. കൈക്കാരൻ, സെക്രട്ടറി, ഇടവക മാനേജിംഗ് കമ്മറ്റിയിലെ അംഗങ്ങൾ എന്നിവരെ തെരഞ്ഞെടുക്കുക. ആവശ്യമുള്ളപക്ഷം ഇടവക മെത്രാപ്പോലീത്തായുടെ അനുമതിയോടുകൂടി ഇവരെ നീക്കുക. കണക്കു പരിശോധകനെയോ, പരിശോധകനന്മാരെയോ നിയമിക്കുക. അവരുടെ റിപ്പോർട്ട് ചർച്ച ചെയ്യുക, ആണ്ടു തെരട്ടു പാസ്സാക്കുക. പള്ളിക്കു ആവശ്യമെന്നു തോന്നുന്ന സംഗതികളെക്കുറിച്ച് ആലോചിച്ച് തീരുമാനം ചെയ്യുക എന്നിവകൾ ഇടവകയോഗത്തിന്റെ ചുമതലയിൽപ്പെട്ട സംഗതികളാകുന്നു.

അപ്രധാനങ്ങളായ പലകാര്യങ്ങളും ചർച്ചചെയ്ത് ഇടവകയോഗത്തിന്റെ വിലയേറിയ സമയം പാഴാക്കരുത്. ഇടവകയോഗത്തിൽ ചർച്ചചെയ്യേണ്ട വിഷയങ്ങൾ മാനേജിംഗ് കമ്മറ്റി മുൻകൂട്ടി ചർച്ച ചെയ്ത, ക്രോഡീകരിച്ച് അവതരിപ്പിക്കുകയാകും ഉത്തമം. മാനേജിംഗ് കമ്മറ്റി തീരുമാനങ്ങൾ ഇടവക യോഗത്തെ അറിയിക്കാൻ മാനേജിംഗ് കമ്മറ്റി അംഗങ്ങളിൽ ഒരാളെ ചുമതലപ്പെടുത്താവുന്നതാണ്. ഇത് കാര്യങ്ങൾ കൂടുതൽ സുതാര്യമാക്കുവാനും സമയം ലാഭിക്കാനും കൂടുതൽ പങ്കാളിത്വം ഉണ്ടാക്കാനും ഉപകരിക്കും. എല്ലാകാര്യങ്ങളും വികാരിയും കൈക്കാരനും മാത്രം പ്രസ്താവിക്കണമെന്നില്ല. പ്രത്യേകിച്ചും വലിയ ഇടവകകളിൽ ഇത്തരം ക്യാബിനറ്റ് രീതിയാവും അഭികാമ്യം. എടുത്ത തീരുമാനങ്ങളെപ്പറ്റി മാനേജിംഗ് കമ്മറ്റി അംഗങ്ങൾക്ക് കൂടുതൽവാദിത്വമുണ്ട്. അതിനെതിരായി പൊതുയോഗത്തിൽ അവർ (വികാരിയടക്കം) സംസാരിക്കുവാൻ.

ബഡ്ജറ്റ് പാസ്സാക്കി കൊടുത്താൽ അതിന്റെ ഉള്ളിൽ നിന്ന് ഇടവകയുടെ ദൈനംദിന കാര്യങ്ങൾ നിർവ്വഹിക്കുന്നതിന് മാനേജിംഗ് കമ്മറ്റിക്ക് പരിപൂർണ്ണ സ്വാതന്ത്ര്യവും അവകാശവും ഉണ്ട്. ബഡ്ജറ്റിൽ ഇല്ലാത്ത ഏതെങ്കിലും ഒരു സംഗതിക്ക് പണം ചിലവാക്കേണ്ടി വന്നാൽ ഇടവകയോഗം കൂടുന്നതിന് സമയം ലഭ്യമാകുമെങ്കിൽ ഇടവകയോഗത്തിൽ ചർച്ച ചെയ്തതിനുശേഷം മാത്രമേ ഇടവകയുടെ പണം ചിലവാക്കാവൂ. അടിയന്തിരമായ ഒരു ചിലവു ചെയ്യേണ്ടി വരുമെങ്കിൽ കമ്മറ്റികൂടി ടി. ചിലവു ചെയ്യാവുന്നതാണ്. പക്ഷേ ഈ വിഷയം അടുത്തു കൂടുന്ന ഇടവകയോഗത്തിൽ അവതരിപ്പിച്ച് അനുവാദം നേടിയിരിക്കണമെന്ന് കമ്മറ്റി മിനിറ്റ്സിൽ രേഖപ്പെടുത്തിയിരിക്കണം. ഇടവകയുടെ ഉത്തമ താല്പര്യങ്ങൾ സംരക്ഷിക്കുന്നതിനു അടിയന്തിരമായി ടി. സംഖ്യ ചിലവാക്കി എന്ന് ഇടവക യോഗത്തെ ബോധ്യപ്പെടുത്തുന്നതിന് കമ്മറ്റിക്ക് ചുമതലയുണ്ട്. അടിയന്തിര സാഹചര്യങ്ങളിൽ, പ്രത്യേകിച്ചും, നയപരമായ കാര്യങ്ങളിൽ, അടിയന്തിര പൊതുയോഗം വിളിച്ചു കൂട്ടുന്നതാകും ഉത്തമം. അതിനു സമയമില്ലെങ്കിൽ മാത്രമേ മാനേജിംഗ് കമ്മറ്റി തീരുമാനം എടുക്കാവൂ.

പൊതുയോഗ മിനിറ്റ്സ് ഇടവക മെത്രാപ്പോലീത്തായ്ക്ക് 7 ദിവസത്തിനുള്ളിൽ അയച്ചുകൊടുക്കണം. അംഗീകാരം വരുന്നമുറയ്ക്ക് തീരുമാനം നടപ്പാക്കുന്നതാകുന്നു. എന്നാൽ 15 ദിവസത്തിനുള്ളിൽ തടസ്സകല്പന വരാത്തപക്ഷം പൊതുയോഗതീരുമാനം പ്രാബല്യത്തിൽ വരുന്നതാകുന്നു.

ഇടവക മെത്രാപ്പോലീത്തായ്ക്ക് യുക്തമെന്ന് തോന്നുന്ന പക്ഷം അപ്പീൽ തീർച്ച വരെ, ഇട

വക യോഗത്തിന്റെ നിശ്ചയം നടപ്പിൽ വരുത്താൻ പാടില്ലെന്ന് നിരോധന കല്പന അയയ്ക്കാവുന്നതാകുന്നു. എന്നാൽ സങ്കടമുള്ള കക്ഷി അപ്പീൽ ഉണ്ടെന്ന് ഇടവകയോഗത്തിന്റെ നിശ്ചയം കഴിഞ്ഞ് അഞ്ചു ദിവസത്തിനകം വികാരിയെ രേഖാമൂലം അറിയിക്കുകയോ, രണ്ടാഴ്ചയ്ക്കകം നിരോധന കല്പന വരാതിരിക്കുകയോ ചെയ്താൽ ഇടവകയോഗത്തിന്റെ നിശ്ചയം നടപ്പിൽ വരുന്നതാകുന്നു. (20-ാം വകുപ്പ്)

പൊതുയോഗ തീരുമാനങ്ങളെപ്പറ്റി പരാതിയുണ്ടെങ്കിൽ ബന്ധപ്പെട്ട കക്ഷികൾക്ക് ഇടവക മെത്രാപ്പോലീത്തായുടെ മുമ്പാകെ രേഖാമൂലം പരാതിപ്പെടാവുന്നതാണ്. ഇത്തരം പരാതികൾ നിശ്ചിത സമയത്തിനുള്ളിൽ നൽകേണ്ടതും പകർപ്പ് വികാരിയ്ക്കു നൽകേണ്ടതുമാണ്.

B. ഇടവക മാനേജിംഗ് കമ്മിറ്റി

പൊതുയോഗ നിശ്ചയപ്രകാരം ഇടവകയുടെ ദൈനംദിന കാര്യങ്ങൾ നടത്തുന്നതാണ് ഇടവക മാനേജിംഗ് കമ്മിറ്റിയുടെ മുഖ്യചുമതല. ഭരണഘടനയിൽ നിന്നുതന്നെ ഉദ്ധരിക്കട്ടെ. *തന്നാണ്ടത്തെ ബഡ്ജറ്റ് തയ്യാറാക്കി ഇടവക യോഗത്തിൽ ഹാജരാക്കുക, ഇടവകയോഗം അധികാരപ്പെടുത്തുന്ന സംഗതികൾ നിർവ്വഹിക്കുക, ഇടവകയുടെ ആവശ്യമെന്ന് തോന്നുന്ന സംഗതികളെക്കുറിച്ച് ആലോചിച്ച് ഇടവക യോഗത്തിലേക്ക് ശുപാർശ ചെയ്യുക, കൈക്കാരൻ ഹാജരാക്കുന്ന തെരട്ട് പരിശോധിക്കുക എന്നിവ മാനേജിംഗ് കമ്മിറ്റിയുടെ ചുമതലയിൽപ്പെട്ട ജോലികൾ ആകുന്നു.* (31-ാം വകുപ്പ്)

ഇടവക മാനേജിംഗ് കമ്മിറ്റി ആണ്ടിൽ 4 പ്രാവശ്യത്തിൽ കുറയാതെ കൂടേണ്ടതാകുന്നു. (29-ാം വകുപ്പ്) ഓരോ മാസവും ഓരോ കമ്മിറ്റി കൂടുന്നതാണ് ഉത്തമം. ഇടവകയുടെ വരവും ചെലവും എങ്ങനെ പോകുന്നു എന്ന് മാസംതോറും മനസ്സിലാക്കി മുന്നോട്ട് പോകുന്നതാണ് നല്ല ഒരു രീതി. തലേമാസത്തെ കണക്കും ഓഡിറ്റ് റിപ്പോർട്ടും മാനേജിംഗ് കമ്മിറ്റി എല്ലാമാസവും ചർച്ചചെയ്ത് അംഗീകരിച്ചു പോകുന്നതാണ് ഭരണ സുതാര്യതയ്ക്ക് അഭികാമ്യം.

C. കൈക്കാരൻ

32 മുതൽ 37 വരെയുള്ള വകുപ്പുകൾ കൈക്കാരനെ സംബന്ധിച്ചാണ്. കൈക്കാരന്റെ ചുമതലകൾ 35-ാം വകുപ്പിൽ വിശദമായി ചേർത്തിട്ടുണ്ട്.

പള്ളിവക വരവുചെലവു കണക്ക് ശരിയായി എഴുതി സൂക്ഷിക്കുക, ഇടവകയോഗത്തിന്റെയും മാനേജിംഗ് കമ്മിറ്റിയുടെ നിർദ്ദേശമനുസരിച്ച് പള്ളിവക വരവുചെലവുകൾ കൈകാര്യം ചെയ്യുക, ആറു മാസം കൂടുമ്പോൾ അർദ്ധവാർഷിക തെരട്ട് തയ്യാറാക്കി മാനേജിംഗ് കമ്മിറ്റിയിൽ ഹാജരാക്കുക, ആണ്ടിന്റെ അവസാനത്തിൽ തന്നാണ്ടത്തെ തെരട്ട് തയ്യാറാക്കി മാനേജിംഗ് കമ്മിറ്റിയിൽ ഹാജരാക്കുക. അതിന്റെ ശേഷം ടി. തെരട്ട് ഇടവകയോഗത്തിൽ ഹാജരാക്കുക എന്നിതുകൾ കൈക്കാരന്റെ ചുമതലയിൽപ്പെട്ട ജോലികൾ ആകുന്നു. ഇടവക മെത്രാപ്പോലീത്താ ഇടവകസന്ദർശനാർത്ഥം പള്ളിയിൽ വരുമ്പോൾ പള്ളിവക വരവുചെലവു കണക്കു പുസ്തകങ്ങളിൽ അടയാളം വയ്പിക്കേണ്ടതാകുന്നു. (35-ാം വകുപ്പ്)

D. വികാരി

മെത്രാപ്പോലീത്താ ചില അധികാരം നൽകി ഇടവകയിൽ നിയമിക്കുന്ന പുരോഹിതനാണ് വികാരി. വികാരിയുടെ ഭരണപരമായ ചുമതലകൾ 38 മുതൽ 44 വരെയുള്ള വകുപ്പുകളിൽ വ്യക്തമാക്കിയിട്ടുണ്ട്. എന്നാൽ വിശ്വാസം, പട്ടതം, ഡിസിപ്ലിൻ എന്നിതുകൾക്കുള്ള ബാധിക്കുന്ന യാതൊരു നിശ്ചയവും പാസ്സാക്കുന്നതിന് ഇടവകയോഗത്തിനോ, ഇടവക മാനേജിംഗ് കമ്മിറ്റിക്കോ, മെത്രാസന കൗൺസിലിനോ, മലങ്കര അസോസിയേഷൻ മാനേജിംഗ് കമ്മിറ്റിക്കോ അധികാരമില്ലാത്തതാകുന്നു. (128-ാം വകുപ്പ്) വിശ്വാസം, പട്ടതം, ഡിസിപ്ലിൻ എന്നിതുകൾക്കുള്ള സ്വർഗ്ഗിക്കുന്ന സംഗതികളെ സംബന്ധിച്ച് തീരുമാനം ചെയ്യുന്നതിന് എപ്പിസ്കോപ്പൽ സിനഡിന് അധികാരമുള്ളതാകുന്നു. (107-ാം വകുപ്പ്). ആത്മീയ സംഘടനകളുടെ ചുമതല പരിപൂർണ്ണമായും വികാരിയിൽ നിക്ഷിപ്തമാണ്. എന്നാൽ വികാരിമാർ യാതൊരു കാരണവശാലും പള്ളിപ്പണം കൈകാര്യം ചെയ്യരുത്.

ഒസക്രട്ടറി

കൈക്കാരനെക്കുറിച്ചും വികാരിയെക്കുറിച്ചും ഭരണഘടനയിൽ ഒരോ തലക്കെട്ടുണ്ട്. പക്ഷെ സെക്രട്ടറിയെപ്പറ്റി അതുപോലൊരു തലക്കെട്ട് കാണുന്നില്ല. ചില പരാമർശങ്ങൾ അവിടെയും ഇവിടെയും ഉണ്ട് എന്നു മാത്രം. 17, 28, 30 വകുപ്പുകൾ ശ്രദ്ധിക്കുക.

മെത്രാസന ഇടവകയെ സംബന്ധിച്ച് 45 മുതൽ 69 വരെയുള്ള വകുപ്പുകളിലും മെത്രാസന സെക്രട്ടറിയെപ്പറ്റി ചില പരാമർശങ്ങൾ മാത്രം. 47, 50, 51, 52, 57, 58, 61 വകുപ്പുകൾ പരിശോധിക്കുക.

മലങ്കര മഹാ ഇടവകയെപ്പറ്റി പ്രതിപാദിക്കുന്ന 70 മുതൽ 98 വരെയുള്ള 4-ാം അദ്ധ്യായത്തിലും സെക്രട്ടറിയെപ്പറ്റി ചില പരാമർശങ്ങൾ മാത്രം. 75, 76, 77, 82, 87, 89 വകുപ്പുകൾ ശ്രദ്ധിക്കുക.

കൈക്കാരൻ, വികാരി, ഇടവക മെത്രാപ്പോലീത്താ, സമുദായ ട്രസ്റ്റികൾ, മലങ്കര മെത്രാപ്പോലീത്ത, കാതോലിക്ക, പാത്രിയർക്കീസ് എന്നിവരെപ്പറ്റി ഭരണഘടനയിൽ ഓരോ തലക്കെട്ടുണ്ടെങ്കിലും സെക്രട്ടറിയെപ്പറ്റി ഭരണഘടനയിൽ അങ്ങനെയൊന്നു കാണുന്നില്ല. ചുരുക്കിപ്പറഞ്ഞാൽ സെക്രട്ടറി ഒരു

റെക്കോർഡിംഗ് സെക്രട്ടറിയും, ബന്ധപ്പെട്ട സമിതികളുടെ തീരുമാനം പ്രാവർത്തികമാക്കുന്ന ഒരു ഉദ്യോഗസ്ഥനും എന്ന് ചുരുക്കം.

ഇടവക സെക്രട്ടറി ഇടവക പൊതുയോഗത്തിന്റെയും ഇടവക മനേജിംഗ് കമ്മിറ്റിയുടെയും വികാരിയുടെയും നിർദ്ദേശങ്ങൾ അനുസരിച്ചു പ്രവർത്തിക്കുന്ന ഒരു വ്യക്തി മാത്രം.

മെത്രാസന സെക്രട്ടറി മെത്രാസന പൊതുയോഗത്തിന്റെയും മെത്രാസന കൗൺസിലിന്റെയും ഇടവക മെത്രാപ്പോലീത്തായുടെയും നിർദ്ദേശങ്ങളനുസരിച്ച് പ്രവർത്തിക്കുന്ന വ്യക്തി എന്നു ചുരുക്കം.

അസോസിയേഷൻ സെക്രട്ടറി ബന്ധപ്പെട്ട സമിതികളുടെയോ, മലങ്കര മെത്രാപ്പോലീത്തായുടെയോ നിർദ്ദേശങ്ങൾ അനുസരിച്ച് പ്രവർത്തിക്കേണ്ട ആളാണ്. ഏത് തലത്തിൽ ആയിരുന്നാലും സെക്രട്ടറിക്ക് സ്വതന്ത്രമായി തീരുമാനങ്ങൾ കൈക്കൊണ്ട് പ്രവർത്തിക്കുവാൻ സാധിക്കുകയില്ല എന്ന് വ്യക്തം.

ഉപസംഹാരം

പള്ളി ഇടവകയുടെ ഭരണം സുഗമമാക്കുന്നതിന് ഓരോ സമിതിയും സ്ഥാനിയും (ഇടവകയോഗം, ഇടവക മനേജിംഗ് കമ്മിറ്റി, കൈക്കാരൻ, വികാരി, സെക്രട്ടറി) അവരവരുടെ അധികാരപരിധിക്കുള്ളിൽ നിന്നു മാത്രമേ പ്രവർത്തിക്കേണ്ടതുള്ളൂ. അധികാരപരിധി ലംഘിച്ച് പ്രവർത്തിക്കുമ്പോൾ പ്രശ്നങ്ങളിലേക്കും ഭരണ സ്തംഭനങ്ങളിലേക്കും വഴി തെളിക്കും.

പള്ളിവക ഇടവക രജിസ്റ്റർ, മാമോദീസാ, വിവാഹ, കുമ്പസാര, ശവസംസ്കാര രജിസ്റ്ററുകൾ ഇവ വികാരിയും, നാൾവഴി, തെരട്ട്, കണക്ക്, പണം, ആധാരങ്ങൾ, വിലപിടിച്ച മുതലുകൾ ഇവ കൈക്കാരനും, ഇടവകയോഗ-മനേജിംഗ് കമ്മിറ്റി മിനിട്രുകൾ സെക്രട്ടറിയും സൂക്ഷിക്കേണ്ടതും അവയുടെ ഉത്തരവാദിത്വം വഹിക്കേണ്ടതുമാണ്.

ജനാധിപത്യവും എപ്പിസ്കോപ്പലിയും വളരെ ഭംഗിയായി ഉരുക്കിച്ചേർത്തു നിർമ്മിച്ചിട്ടുള്ള 1934-ലെ മലങ്കര സഭാ ഭരണഘടനപ്രകാരം നമ്മുടെ ഇടവക പള്ളികളുടെ ഭരണം മുമ്പോട്ടു കൊണ്ടുപോകുന്നതിന് ഏവരുടെയും ത്യാഗപൂർണ്ണമായ സഹകരണം ഉണ്ടാകണമെന്ന് ഓർമ്മിപ്പിച്ചുകൊണ്ട് ഈ ലേഖനം ഇവിടെ അവസാനിപ്പിക്കുന്നു.



പി. എം. ജോൺ മെഴുവേലി

സപ്തതി മംഗളം

ധർമ്മത്തെ കർമ്മംകൊണ്ടു ധന്യമാക്കിയ തവ-
 സപ്തതി മുഹൂർത്തത്തിനായിരമാശംസകൾ
 താവക സ്മൃതികളാലെന്നുള്ളും തുടിച്ചിടും
 അപ്പാത പിൻപറ്റി ഞാനാവോളം ചരിച്ചിടാം.

നാടിനെ നടുക്കുന്ന നാദ വീചിയുമുണ്ട്
 വീടിനെയുണർത്തുന്ന ശാന്തിമന്ത്രവുമുണ്ട്
 സത്യത്തിൻ പൊരുൾകാട്ടി നിത്യവും ചരിക്കുന്ന
 കർമ്മണ്യവീരാ ഭവാനായിരമാശംസകൾ

അബലർക്കാശ്വാസവും ആശ്രിതർക്കാലംബവും
 വിശ്വാസ വീരന്മാർക്കങ്ങുണർവും ഉന്മേഷവും
 മാരിപോൽ ചൊരിയുന്ന ധീരനാം തിരുമേനി
 പാരിതിൽ പ്രകാശത്തിൻ ധാരയെ പകർന്നാലും

തത്വമാംശാസ്ത്രത്തിന്റെ ശക്തമാം നികേതമേ
 നീതിശാസ്ത്രത്തിൻ പൊരുളറിഞ്ഞ മഹാശയ
 വിദ്യയാമശ്വത്തിനെ നേർവഴി തെളിയിക്കും
 ധീരനാം കർമ്മയോഗിക്കായിരമാശംസകൾ

പിഞ്ചിളംചെടികളെ വിരലാൽ നിയന്ത്രിക്കാ-
 മെന്നുള്ള രഹസ്യത്തെയറിഞ്ഞ ഗുരുഭൃതൻ
 'ക്യാച്ച് ദം വെരിയേർലി' എന്നതാം രസതന്ത്ര-
 മയർത്തി വിജയിച്ച ശ്രേഷ്ഠനാം മഹാശയൻ

യൗവനം മഹാവനം നടത്തു സത്പാതയിൽ
 കരുണക്കടാക്ഷത്താൽ പിടിക്കു യുവാക്കളെ
 മദ്യവർജ്ജനം മതമൈത്രിയുമുള്ളിൽക്കണ്ട്
 ക്ഷേമ രാഷ്ട്രത്തിൽ മുദ്ര പതിച്ചീ മഹാശയൻ.

മാനസ്സം ദേവാലയം വിദ്യതൻമഹാലയം-
 മൊന്നുപോലുമയരുവാൻ കൊതിച്ചീ മഹാശയൻ
 ചൊല്ലിയന്ധതമാറ്റാൻ കരുതു വിളക്കുകൾ
 വെളിച്ചം പകരുവാൻ പഠിക്കു സത്കർമ്മങ്ങൾ.

എന്നുമെന്നുള്ളും തവ ശ്രേയസ്സിന്നാശിച്ചിടും
 മന്നിതിൽ വിരിയട്ടെ നൂതന പ്രസൂനങ്ങൾ
 ഒളിച്ചതാലന്തുകൾ തന്നവനെടുത്തിടും
 ലഭിച്ചതാലന്തുകളിലയിൽ തിളങ്ങണം.

എഴുപത്തിവിടത്തിലീശന്റെ മനോഹരം
 യാത്രായ്ക്കായൊരുങ്ങുക, കാത്തുകാത്തിരിക്കുക
 ജീവിത സാധാഹരത്തിൽ സൗഭഗ പ്രഭയ്ക്കായി-
 ട്വാവോളം യത്നിക്കുക പാത നിർമ്മലമാക്കു.

'പുതയൽക്കുള'ത്തിനെ ധന്യമാക്കിയ ശ്രേഷ്ഠാ-
 ഇവിടെ വിരിയട്ടെ കാൽവരി പ്രസൂനങ്ങൾ
 കാന്തി ചുഴുമത്യാഗ സൂനങ്ങൾ വാടാത്തെന്നും
 കാന്തി സൗരഭം ഞങ്ങൾക്കേകട്ടെയെക്കാലവും

അനുസ്മരണം

ഫാ. ഫിലിക്സ് യോഹന്നാൻ തട്ടാശ്ശേരിൽ

മലങ്കരയുടെ മുറിവുണക്കിയ മുന്തിരിവള്ളി - മാർ പീലക്സിനോസ്

“എന്നാൽ ബുദ്ധിമാന്മാർ ആകാശമണ്ഡലത്തിന്റെ പ്രഭപോലെയും പലരെയും നീതിയിലേക്ക് തിരിക്കുന്നവർ നക്ഷത്രങ്ങളെപ്പോലെയും എന്നും എന്നേക്കും പ്രകാശിക്കും”. (ദാനിയേൽ 12:3)

പുത്തൻകാവിന്റെ തീരങ്ങളിൽ നിന്ന് ഉദയം ചെയ്ത് മലങ്കരയുടെ വെളിച്ചമായി തീർന്ന പുണ്യ നക്ഷത്രമാണ് ഇന്ന് നാം അനുസ്മരിക്കുന്ന പുത്തൻകാവിൽ കൊച്ചുതിരുമേനി.

1929 മാർച്ച് മാസത്തിലെ ഒരു ബുധനാഴ്ച പുത്തൻകാവിൽ കിഴക്കേത്തലയ്ക്കൽ വീടിനു മുന്നിലേക്ക് വന്നുനിന്ന കാനിൽ നിന്നും ഇറങ്ങിയ ആളിനെ കണ്ട് ചാറുകസേരയിൽ ഇരുന്ന തോമ്മാ കത്തനാർ എന്ന ആചാര്യശ്രേഷ്ഠൻ ആശ്ചര്യചകിതനായി. മലങ്കരയുടെ ഉരുക്കു മനുഷ്യനെന്ന് വിശേഷിപ്പിക്കാവുന്ന മലങ്കര മെത്രാപ്പോലീത്താ വട്ടശ്ശേരിൽ മാർ ദീവനാസേയ്യാസ് തന്റെ ഭവനത്തിലേക്ക് പ്രവേശിക്കുന്നു. തോമ്മാ കത്തനാരുടെ കരം ഗ്രഹിച്ചുകൊണ്ട് ആ മഹാപുരോഹിതൻ പറഞ്ഞു ‘ജനങ്ങൾ ആശയക്കുഴപ്പത്തിലും നിരാശയിലും പെട്ടു വലയുന്നതിനു മുമ്പ് അവർക്ക് ഒരു പ്രത്യാശ നമ്മൾ നൽകണം. ബഥനിയുടെ ഈവാനിയോസ് ആബൂൻ നമ്മെ വിട്ടു പോകും. പാത്രിയർക്കീസിന്റെ മുഖത്ത് നോക്കി ധൈര്യസമേതം മലങ്കയ്ക്കായി ശബ്ദം മുഴക്കിയ സഭാ ഭാസുരൻ തന്റെ കത്തനാരുടെ മുഖിൽ മകനെ മെത്രാനാക്കാൻ സഭയ്ക്ക് വിട്ടുതരണം.

അങ്ങനെ പുത്തൻകാവിൽ കിഴക്കേത്തലയ്ക്കൽ കെ. റ്റി. ഗീവർഗീസ് ശെമ്മാശൻ വട്ടശ്ശേരിൽ തിരുമേനിയുടെ ദീർഘവീക്ഷണത്തിന്റെയും തോമ്മാ കത്തനാരുടെ സഭാസന്നേഹത്തിന്റെയും ഫലമായി 1930 നവംബർ 3-ന് മലങ്കരയുടെ ഗീവർഗീസ് മാർ പീലക്സിനോസ് ആയിത്തീർന്നു.

മെത്രാപ്പോലീത്തയാകുവാൻ പലരും അരമനകളും അങ്ങാടികളും ഭവനങ്ങളും കയറി ഇറങ്ങി സഭയുടെ മാനം വികൃതമാകുമ്പോൾ ഇവിടെ ഇതാ മലങ്കരയുടെ മാനം കാക്കാൻ അങ്ങയുടെ മകനെ സഭയ്ക്ക് വിട്ടുതരണം എന്ന് ആവശ്യപ്പെട്ടുകൊണ്ട് കിഴക്കേത്തലയ്ക്കൽ വീട്ടിലേക്ക് ചെല്ലുന്നു.

ഇടയശ്രേഷ്ഠന്മാരെ സഭയുടെ താല്പര്യത്തിനായി സഭയ്ക്കുവേണ്ടി സഭകണ്ടെത്തണം എന്ന് ഈ സംഭവം വ്യക്തമാക്കുന്നു. ബഥനിയുടെ മാർ ഈവാനിയോസ് ഇളക്കിവിട്ട റീത്തിന്റെ അലയടി കൾക്കുള്ളിൽ അകപ്പെട്ടു വലഞ്ഞു പോയ മാർത്തോമ്മാ ക്രിസ്ത്യാനികൾക്ക് പ്രത്യാശയുടെ തിരിനാളായിട്ടാണ് മാർ പീലക്സിനോസ് രംഗപ്രവേശം ചെയ്യുന്നത്. 1930 മുതൽ 1951 ഏപ്രിൽ 17 വരെ ശ്രേഷ്ഠാചാര്യനായി മലങ്കരയെ ശുശ്രൂഷിച്ചു പുണ്യപിതാവിന്റെ ജീവിതത്തെ മൂന്നു തലങ്ങളിൽ നിന്നുകൊണ്ട് പങ്കുവയ്ക്കാൻ ആഗ്രഹിക്കുന്നു.

1. വിശ്വാസികളുടെ വിശ്വസ്തനായ ഇടയൻ :-

ഓരോ വിശ്വാസിയെയും പറ്റി വ്യക്തമായ ധാരണയുള്ള ഇടയനായിരുന്നു പുണ്യപിതാവ്. പ്രായത്തിനനുയോജ്യമായ ആത്മിക സംഘടനയിൽ ചേർന്നു പ്രവർത്തിക്കണമെന്ന് ഉദ്ബോധിപ്പിച്ചു. ഇടവകതലത്തിൽ സെക്രട്ടറിമാരെയും അവർക്ക് പൊതുവായി ഒരു ജനറൽ സെക്രട്ടറിയെയും നിയമിച്ചു. എല്ലാ ഞായറാഴ്ചകളിലും പ്രയോജനകരമായ വേലകൾ ആത്മീയ സംഘടനകൾ ചെയ്യണമെന്ന് ചുമതലപ്പെടുത്തി. ഭൂമിശാസ്ത്രപരമായി വിവിധ ഇടവകകളെ ചേർത്ത് ഡിസ്ട്രിക്റ്റുകളായി ഭദ്രാസനത്തിലെ പ്രവർത്തനങ്ങളെ തിരിച്ചു. സുവിശേഷ പ്രവർത്തനങ്ങളിലൂടെ വിശ്വാസികളെ ആത്മീയതീരങ്ങളിലേക്ക് നയിച്ച ഇടയശ്രേഷ്ഠനായിരുന്നു



തിരുമേനി. 1944 ലെ തുമ്പമൺ ഭദ്രാസന ഇടവക മിഷൻ റിപ്പോർട്ടിൻപ്രകാരം പുണ്യപിതാവിന്റെ നേതൃത്വത്തിലും ചുമതലയിലും ഭദ്രാസന സുവിശേഷ യോഗങ്ങൾ 85 ഇടവകകൾ സന്ദർശിക്കുകയും പൊതുയോഗങ്ങൾ നടത്തുകയും 2500 ൽപരം ഭവനങ്ങൾ സന്ദർശിക്കുകയും ചെയ്തു.

വിശ്വാസികളുടെ അറിവിനും പഠനത്തിനുമായി വി. കുർബ്ബാന രഹസ്യം, വി. വേദപുസ്തക പ്രവേശിക, വി. വേദവായനകുറിപ്പ് തുടങ്ങിയവ പ്രസിദ്ധീകരിച്ചു. കർണ്ണാനന്ദകരമായ ആത്മീയനാലപനങ്ങൾ കൊണ്ടും ദൈവാത്മപ്രേരിതമായ വചനങ്ങളുടെ അനർഗളമായ പ്രവാഹങ്ങൾ നിറഞ്ഞ പ്രസംഗങ്ങൾകൊണ്ടും വിശ്വാസികളെ ആത്മീയ പുൽപ്പുറങ്ങളിലേക്ക് നയിച്ച വിശ്വസ്ത

നായ ഇടയശ്രേഷ്ഠനായിരുന്നു പീലക്സിനോസ് തിരുമേനി. 1930 ൽ 33-ാം വയസ്സിൽ ഒന്നുമില്ലാത്ത ഒരു ഭദ്രാസനത്തിന്റെ ഇടയനായിത്തീർന്ന തിരുമേനി 21 വർഷങ്ങൾക്കൊണ്ട് മലങ്കരയിലെ പ്രധാനവും സഭാസന്നേഹവുമുള്ള ഭദ്രാസനമായി ഉയർത്തിക്കൊണ്ടുവന്നു. തുമ്പമണ്ണിനു മാത്രമല്ല തിരുമേനിയുടെ പാദസ്പർശമേറ്റ മണ്ണുമുഴുവൻ മലങ്കരയുടെ ശക്തി സ്രോതസ്സുകളായി തീർന്നു. മലങ്കരയൊട്ടാകെയുള്ള വിശ്വാസ സമൂഹത്തിന്റെ വിശ്വസ്തനായ ഇടയനായിരുന്നു നാം സ്മരിക്കുന്ന പുണ്യപിതാവ്.

2. സഭയെ ശുശ്രൂഷിച്ച ശ്രേഷ്ഠാചാര്യൻ :-

മലങ്കരയുടെ ശ്രേഷ്ഠനായി ഉയർത്തപ്പെട്ട മാർ പീലക്സിനോസ് 200 വർഷങ്ങൾക്കൊണ്ട് ചെയ്തു തീർക്കാൻ പറ്റാത്തവ 21 വർഷത്തെ ശ്രേഷ്ഠാചാര്യത്വ ശുശ്രൂഷകൊണ്ട് നിർവ്വഹിച്ചു. സഭയുടെ ശുശ്രൂഷാ രംഗത്തേക്ക് വരുന്നവരോട് തിരുമേനി ചോദിക്കും - ജീവിതത്തിൽ നീ സ്നേഹിക്കുന്ന രണ്ട് കാര്യങ്ങൾ എന്തൊക്കെയാണ്? തിരുമേനിയുടെ ചോദ്യത്തിനു മുമ്പിൽ പകച്ച് നിൽക്കുമ്പോൾ അധികം ആലോചിക്കാതെ തിരുമേനി തന്നെ പറയും - 'എടോ നെഞ്ചത്ത് കൈവച്ച് പറയുവാൻ കഴിയണം എന്റെ ദൈവം എന്റെ സഭ' എന്ന്- പ്രേഷിതരംഗത്ത് വിളിക്കപ്പെടുന്നവർ ദൈവത്തെയും സഭയെയും ഒരുപോലെ സ്നേഹിക്കണം എന്ന് തിരുമേനി ആഗ്രഹിച്ചിരുന്നു.

സഭേസ്കന്ദങ്ങൾ പ്രസ്ഥാനത്തിന്റെ പ്രഥമ പ്രസിഡന്റ് സുവിശേഷസംഘം പ്രസിഡന്റ്, യുവ ജനപ്രസ്ഥാനം പ്രസിഡന്റ്, ബാലസമാജത്തിന്റെ ശില്പി, മാങ്കാംകുന്ന് കൺവൻഷന്റെ സുത്രധാരൻ, മാർ ബേസിൽ ദയറാ, മാർ ബേസിൽ ബ്രദർ ഹുഡ്, ഓതറ ദയറാ, ബഥേൽ അരമന, പറന്തൽ അരമന പള്ളി, തുമ്പമൺ മെത്രാസനാസ്ഥാനം തുമ്പമൺ മർത്തമറിയം മന്ദിരം തുടങ്ങിയവയുടെ സ്ഥാപകൻ എന്നിങ്ങനെ സഭയെ ശുശ്രൂഷിക്കുവാൻ വിശ്രമമില്ലാതെ ഓടിനടന്ന മലങ്കരയുടെ കൊച്ചുതിരുമേനി എന്ന ശ്രേഷ്ഠാചാര്യൻ സഭയുടെ കനകതാരമായിരുന്നു.

പത്തനംതിട്ട കാതോലിക്കേറ്റ് കോളജ്, പുത്തൻകാവ് ഹൈസ്കൂൾ, കിഴവള്ളൂർ സെന്റ് ജോർജ്ജ് സ്കൂൾ, ഇരവിപേരൂർ ഹോസ്പിറ്റൽ എന്നിങ്ങനെ നിരവധി വിദ്യാഭ്യാസ സ്ഥാപനങ്ങളുടെയും ആതുരശാലകളുടെയും ശില്പി.

'ഞാൻ ഓടും, വീഴുന്നതുവരെ ഓടും.... അതെന്റെ കർത്തവ്യമാണ്' എന്ന് ഉറക്കെ പ്രഖ്യാപിച്ചുകൊണ്ട് മരണംവരെ സഭയെ ശുശ്രൂഷിച്ച ശ്രേഷ്ഠാചാര്യനാണ് പുത്തൻകാവിൽ കൊച്ചുതിരുമേനി.

3. മലങ്കരയുടെ മുറിവുണക്കിയ മുന്തിരിവള്ളി :-

പീലക്സിനോസ് എന്ന നാമധേയം അനശ്വരമാക്കിയ പിതാവാണ് പുത്തൻകാവിൽ തിരുമേനി. മാർ ഈവാനിയോസ് സഭയുടെ ഹൃദയത്തിലും

വട്ടശ്ശേരിൽ തിരുമേനിയുടെ മനസ്സിലും ഏൽപ്പിച്ച മുറിവ് ഗുരുതരമായിരുന്നു. ബഥനിയുടെ മാർ ഈവാനിയോസ് M.A. സഭയെ വിട്ടപ്പോൾ MA BD ക്കാരനെ കൊണ്ടുവന്ന് പകരം വീട്ടി എന്നാണ് പലരും ചിത്രീകരിക്കുന്നത്. എന്തുകൊണ്ട് കിഴക്കേത്തലയ്ക്കൽ വീട്ടിലേക്ക് തന്നെ വട്ടശ്ശേരിൽ തിരുമേനി പോയി ഒരു MA ക്കാരനെ കണ്ടു കൊണ്ടോ? അല്ല ചരിത്രം മറ്റൊരു സത്യം വെളിവാക്കുന്നു.

1880 നുശേഷം മലങ്കരയിൽ ആഞ്ഞടിച്ച നവീകരണ കൊടുകാറ്റിനെ അടക്കാൻ മാർ ഗ്രിഗോറിയോസ് സുവിശേഷസംഘം രൂപീകരിക്കപ്പെട്ടു. അതിന്റെ പ്രമുഖ പ്രവർത്തകനും പ്രസംഗകനുമായിരുന്നു പുത്തൻകാവിൽ കിഴക്കേത്തലയ്ക്കൽ തോമ്മാ കത്തനാർ. നവീകരണത്തിന്റെയും റീത്തിന്റെയും അന്ത്യോക്യായുടെയും കാറ്റുകൾ ഒന്നിച്ചടിച്ചപ്പോൾ പരിഭ്രാന്തിയിലായ സഭയെ ശാന്തമായി നയിക്കുവാൻ ശക്തനായ ഒരു ശ്രേഷ്ഠാചാര്യനെ സഭയ്ക്ക് ആവശ്യമായിരുന്നു. അതിൽ നിപുണനായ പിതാവിന്റെ പുത്രനെ തന്നെയാണ് മലങ്കരസഭ തിരഞ്ഞെടുത്തതും ആവശ്യപ്പെട്ടതും സ്വന്തമാക്കിയതും.

പിന്നീടങ്ങോട്ട് മലങ്കര മുഴുവൻ പ്രകാശവേഗത്തിൽ ഓടിനടന്ന് മലങ്കരയുടെ മക്കൾക്കും സഭയ്ക്കും നാടിനും ഏറ്റ മുറിവുണക്കുക എന്ന തീവ്രയത്നത്തിലായിരുന്നു പുണ്യപിതാവ്. മലങ്കരയുടെ മാലിന്യകരയുടെ ഈ നാടിന്റെ ഭാരത്തിന്റെ പാരമ്പര്യവും മാർത്തോമ്മായുടെ പാരമ്പര്യവും പൈതൃകവും ആണെന്ന് ഉറക്കെ പ്രഖ്യാപിക്കുക കൂടി ചെയ്തു. ഒരു ഭാഗത്ത് നവീകരണവും മറ്റൊരുഭാഗത്ത് പുനരൈക്യത്തിന്റെ പേരിലുള്ള റോമാ നഗരവും അന്ത്യോഖ്യയുടെ സിംഹാസനവുമായി മറ്റൊരുകൂട്ടരും നുഴഞ്ഞുകയറ്റം ആരംഭിച്ചപ്പോൾ പുത്തൻകാവിൽ തിരുമേനി സഭ കൂടത്തെഴുന്നേറ്റ സിംഹംപോലെ കാതോലിക്കേറ്റിന്റെയും മാർത്തോമ്മായുടെയും മലങ്കരയുടെയും ധീരനായ വക്താവായി മലങ്കരയെങ്ങും ഓടിയെത്തി ഈ മണ്ണിന്റെ മലങ്കരയുടെ കാവൽ ഭടനായി നിലകൊണ്ടു.

ബർണാഡ്ഷാ ഇപ്രകാരം പറയുന്നു "ജീവിതമെനിക്ക് ഒരു തുണ്ടു മെഴുകുതിരിയല്ല. ഈ നിമിഷം ഞാൻ കൈയ്യിലേതുന്ന ദീപശിഖയാണ്. വരും തലമുറകളിലേക്ക് കൈമാറും മുമ്പ് എനിക്ക് ആവോളം തേജസ്സിൽ ജ്വലിപ്പിക്കണം".

തലമുറകളിലേക്ക് കൈമാറും മുമ്പ് എന്റെ ജീവിതം മലങ്കര സഭയ്ക്ക് വേണ്ടി ആവോളം തേജസ്സിൽ ജ്വലിപ്പിച്ച പുണ്യപിതാവാണ് ഭാഗ്യസ്ഥൻ ഞാൻ എന്നായ പുത്തൻകാവിൽ ഗീവർഗ്ഗീസ് മാർ പീലക്സിനോസ്. □

(ചെങ്ങന്നൂർ ബഥേൽ മാർ ഗ്രിഗോറിയോസ് അരമന പള്ളിയിൽ വച്ച് നടന്ന പുത്തൻകാവിൽ തിരുമേനിയുടെ പെരുന്താൾ ദിനത്തിൽ നടത്തിയ പ്രസംഗം)



ഫാ. ഡോ. എം. ജോൺ പണിക്കർ

വൈദിക സെമിനാരി, കോട്ടയം

ഓർത്തഡോക്സ് സഭാ വിശ്വാസാചാരങ്ങളുടെ സംഗ്രഹം

തുടർച്ച

ഓർത്തഡോക്സ് സഭാ ജീവിതം കൗദാശികമാണ്

ഓർത്തഡോക്സ് സഭാജീവിതം കൗദാശിക ജീവിതമാണ്. വചനപ്രഘോഷണമെന്ന പേരിൽ മനുഷ്യനിൽ ഹർഷോന്മാദം ഉളവാക്കുന്ന പ്രവർത്തനങ്ങളിൽ ആയിരിക്കുന്ന പ്രൊട്ടസ്റ്റന്റ് സെക്ടേറിയൻ വിഭാഗങ്ങൾ കൗദാശിക ജീവിതം ഇല്ലാത്തവരാണ്. കുദാശാനുഷ്ഠാനങ്ങൾ വെറും കർമ്മങ്ങൾ മാത്രമാണെന്ന് പ്രചരിപ്പിച്ച് വിശ്വാസികളെ ഉന്മാദലഹരിയിലേക്കു തള്ളിക്കൊണ്ടുപോകുന്ന പ്രവണതയാണ് ഇപ്പോൾ കണ്ടുവരുന്നത്. കൗദാശിക ജീവിതം ഇല്ലാത്തതുകൊണ്ട് നോമ്പും ഉപവാസവും കാനോനിക നമസ്കാരങ്ങളും വി. കുർബ്ബാനാനുഭവവും ഒക്കെ നഷ്ടപ്പെടുത്തി ജീവിക്കുന്നവരുടെ പൈശാചിക സ്വാധീനത്തിൽ വിശ്വാസികൾ വീഴാതിരിക്കുക എന്നത് പരമപ്രധാനമാണ്.

പരമമായ കുദാശ ക്രിസ്തുവാക്യാൽ കുദാശാനുഭാവമെന്നത് ക്രിസ്തുവിലുള്ള ജീവിതമാണ്. യേശുക്രിസ്തുവിന്റെ മനുഷ്യാവതാര രഹസ്യത്തിലാണ് കുദാശയുടെ അടിസ്ഥാനപരമായ അർത്ഥം സ്ഥിതിചെയ്യുന്നത്. മനുഷ്യനാകുവാൻ ദൈവത്തെ പ്രേരിപ്പിച്ചത് മനുഷ്യനോടുള്ള അവന്റെ നിസ്സീമമായ സ്നേഹമാണ്. അതുകൊണ്ട് സൃഷ്ടിയുടെ സ്വഭാവത്തെ രൂപാന്തരപ്പെടുത്തി സ്നേഹത്തിന്റെ പരമമായ സംസർഗ്ഗത്തിലേക്ക് പ്രവേശിപ്പിക്കുന്നതും, മനുഷ്യനെന്ന നിലയിൽ നമുക്ക് ദൈവസ്വഭാവത്തിൽ പങ്കാളികളാകാൻ പറ്റുന്നതും കൗദാശികാനുഭവമാണ്. കാരണം, മനുഷ്യാവതാരം മൂലം അദ്യശ്യനും അപരിമിതനുമായ ദൈവം നസ്രായനായ യേശുവിൽ മനുഷ്യർക്ക് കാണപ്പെട്ടു. അതുകൊണ്ട്, ശരീരത്തെയും അതിന്റെ ഇന്ദ്രിയങ്ങളെയും നിഷേധിക്കുന്ന ആത്മീയതയ്ക്ക് ഓർത്തഡോക്സ് സഭയിൽ സ്ഥാനമില്ല. കൗദാശിക ജീവിതമുള്ള ആൾ ദൈവത്താൽ വിശുദ്ധീകരിക്കപ്പെടുകയും ദൈവത്താൽ മുദ്രയിടപ്പെടുകയും ചെയ്തുകൊണ്ട് ദൈവീകരഹസ്യങ്ങളിൽ സജീവമായി പങ്കുചേരുന്നു. ത്രിയേക ദൈവം നമുക്ക് ജീവൻ നൽകി നമ്മെ ഭൂമിയിലാക്കിയിരിക്കുന്നത് തന്നെ ദൈവസ്വഭാവത്തിൽ പങ്കാളികളായിക്കൊണ്ട് വിശുദ്ധരായി വളരുവാനാണ്. വി. മാമോദീസായിലൂടെ കർത്താവിന്റെ ശരീരമായ സഭയോട് ഒട്ടിച്ചേർക്കപ്പെടുന്ന ആൾ വി. കുർബ്ബാനയുൾപ്പെടെയുള്ള കുദാശകളിലുള്ള പങ്കാളിത്വ ജീവിതം മൂലം പൂർണ്ണതയിലേക്കു വളരുകയും ദൈവീകരിക്കപ്പെടുകയും

ചെയ്യുന്നു.

കുദാശകളുടെ എണ്ണം ഓർത്തഡോക്സ് സഭയിൽ നിശ്ചയിക്കപ്പെട്ടിട്ടില്ലെങ്കിലും സ്രഷ്ടാവായ ത്രിയേക ദൈവത്തിലെ മൂന്നാളുമാരും സൃഷ്ടിയുടെ നാലു ഭാഗങ്ങളും സമന്വയിക്കുന്ന പൂർണ്ണതയുടെ സംഖ്യയായ ഏഴ് കുദാശകൾ പൊതുവായി സ്വീകരിക്കപ്പെട്ടിട്ടുണ്ട്. മാമോദീസാ, മൂറോൻ, കുമ്പസാരം, കുർബ്ബാന, വിവാഹം, പട്ടത്വം, രോഗികളുടെ തൈലാഭിഷേകം എന്നിവയാണ് ഏഴുകുദാശകളായി അംഗീകരിക്കപ്പെട്ടിരിക്കുന്നത്. ഓർത്തഡോക്സ് സഭയിൽ ഈ ഏഴിൽപ്പെടാത്തതും കൗദാശിക സ്വഭാവമുള്ളതും ആയ എല്ലാറ്റിനെയും കുദാശകൾ എന്നുതന്നെയാണ് വിളിക്കുന്നത്. വി. കുർബ്ബാനയെ കുദാശകളുടെ കുദാശ എന്ന് പ്രത്യേകം വിളിക്കുന്നു. സഭാജീവിതത്തിന്റെ കേന്ദ്രവും വി. കുർബ്ബാനയാണ്. കർത്താവായ യേശുക്രിസ്തുവിലൂടെ നമുക്ക് ലഭിച്ച രക്ഷയുടെ അനുഭവം നമ്മിൽ പൂർണ്ണമാകുവാൻ വേണ്ടി രണ്ടായിരം വർഷങ്ങൾക്കു മുമ്പ് ഒരിക്കൽ എന്നെന്നേക്കുമായി നടന്ന തിരുബലിയിലുള്ള വർത്തമാനകാല സജീവ പങ്കാളിത്തമാണ് വി. കുർബ്ബാനയിലൂടെ സംഭവിക്കുന്നത്. അതുകൊണ്ടുതന്നെ വി. കുർബ്ബാന സഭാജീവിതത്തിന്റെ കേന്ദ്രബിന്ദുവായി നിൽക്കുന്നു.

ആരാധന സഭയുടെ പ്രധാന പ്രമേയം

ത്രിയേക ദൈവത്തെ സത്യത്തിലും ആത്മാവിലും ആരാധിക്കുക എന്നതാണ് സഭയുടെ പ്രധാന പ്രമേയമായി സ്വീകരിച്ചിരിക്കുന്നത്. ആരാധന സഭയുടെ ജീവനും ആദ്ധ്യാത്മിക ജീവിതത്തിന്റെ അളവുകോലും വിശ്വാസത്തിന്റെ പ്രകടനവുമാണ്. സ്വർഗ്ഗവും ഭൂമിയും സമന്വയിക്കുന്ന അവസ്ഥ ആരാധനയിൽ സംജാതമാകുന്ന സംവിധാനത്തിലാണ് സഭയുടെ ദേവാലയങ്ങൾ ക്രമീകരിച്ചിരിക്കുന്നത്. വേദപുസ്തക ഭാഗങ്ങളാൽ സമ്പുഷ്ടവും പ്രതീകങ്ങളാൽ സമ്പന്നവും ആയ ആരാധനയുടെ മനോഹാരിത സത്യദൈവമായ യഹോവയുടെ വിശുദ്ധ സൗന്ദര്യം വിശുദ്ധിയോടെ ആസ്വദിക്കുവാൻ വിശ്വാസികളെ സഹായിക്കുന്നു. വളരെ പെട്ടെന്നുണ്ടാകുന്ന ഹർഷോന്മാദങ്ങൾക്ക് പ്രാധാന്യം നൽകാതെ സ്ഥിരമായി നിലനിൽക്കുന്നതും പരിശുദ്ധാത്മ നിശ്ചിതങ്ങളുമായ ആത്മസന്തോഷത്തിനാണ് സഭയുടെ ആരാധന ഊന്നൽ നൽകുന്നത്. വിശ്വാസികൾ സ്നേഹത്തിൽ വളരുവാനും സുകൃതങ്ങളാൽ നിറഞ്ഞ് സമൂഹത്തിന്

സൗരഭ്യവും സുഗന്ധവും പകർന്നുനൽകുവാനും ആരാധന സഹായിക്കുന്നു. സഭയുടെ മിഷൻ പ്രവർത്തനങ്ങൾ ഉൾപ്പെടെ എല്ലാ ആദ്ധ്യാത്മിക പ്രവർത്തനങ്ങളും ആരാധനയുടെ ചട്ടക്കൂടു കൾക്കുള്ളിൽ നിന്നുകൊണ്ടാണ് പ്രാവർത്തികമാക്കുന്നത്.

ഏഴുനേരത്തെ യാമ പ്രാർത്ഥനകൾ

സഭയിൽ ദിനംപ്രതിയുള്ള പ്രാർത്ഥനകൾ ഏഴുനേരമായിട്ടാണ് ക്ലിപ്തപ്പെടുത്തിയിരിക്കുന്നത്. സന്ധ്യാ, സൂത്താരാ, പാതിരാത്രി, മൂന്നാം മണി, ആറാം മണി, ഒമ്പതാം മണി എന്നീ യാമങ്ങളാണ് അവ. 'നിന്റെ നീതിയുള്ള വിധികൾ നിമിത്തം ഞാൻ ഏഴുപ്രാവശ്യം നിന്നെ സ്തുതിക്കുന്നു' എന്ന് സങ്കീർത്തനക്കാരൻ (119:164) പറയുന്നുണ്ട്. പ്രായോഗികതയിൽ ഈ ഏഴുനേരങ്ങൾ മൂന്നു നേരങ്ങളിലായി നടത്തുന്ന ക്രമീകരണവും സഭയിൽ ഉണ്ട്. 'ഞാൻ വൈകുന്നേരത്തും കാലത്തും ഉച്ചയ്ക്കും സങ്കടം ബോധിപ്പിച്ചു കരയും. അവൻ എന്റെ പ്രാർത്ഥനകൾക്കും' എന്ന സങ്കീർത്തന വാക്യം (55:17) ഇവിടെ പ്രസക്തമാണ്. അതിനും സാദ്ധ്യമാകാത്തവർക്ക്, ഒമ്പതാം മണി, സന്ധ്യാ, സൂത്താരാ എന്നിവ സന്ധ്യയിലും രാത്രി, പ്രഭാതം, മൂന്നാംമണി, ആറാം മണി എന്നിവ പ്രഭാതത്തിലും നടത്താനുള്ള അനുവാദവും സഭ നൽകിയിട്ടുണ്ട്.

ക്യൂന്താ (ഉയിർപ്പ് ഞായർ) മുതൽ പെന്തക്കോസ്തിവരെയുള്ള നാളുകളും മാരാനായ പെരുന്നാളുകളും ഞായറാഴ്ചകളും ഒഴിച്ചാൽ ശേഷമുള്ള എല്ലാ ദിവസങ്ങളിലും നമസ്ക്കാര സമയത്ത് ദൈവത്തെ കുമ്പിട്ടാണ് ആരാധിക്കുന്നത്. അതുപോലെ തന്നെ ബുധൻ, വെള്ളി, ദിവസങ്ങളിലും മറ്റു കാനോനിക നോമ്പുകളുടെ നാളുകളിലും നോമ്പും ഉപവാസവും എല്ലാവരും അനുഷ്ഠിക്കണമെന്നതും വേദപുസ്തക അടിസ്ഥാനത്തിൽ തന്നെ സഭ നൽകുന്ന കല്പനയാണ്.

കിഴക്കൻ സഭകളുടെ പാരമ്പര്യം അനുസരിച്ച് ഒരു ദിവസം ആരംഭിക്കുന്നത് സന്ധ്യയ്ക്കാണ്. അതായത് ഞായറാഴ്ച സന്ധ്യാനമസ്ക്കാരം ശനിയാഴ്ച ഇരുളുന്ന സന്ധ്യയ്ക്കാണ് നടത്തേണ്ടത്. അതുപോലെ ആഴ്ചയിലെ ഓരോ ദിവസത്തിനും പ്രത്യേക പ്രാധാന്യവും സഭ നൽകിയിട്ടുണ്ട്. ഞായറാഴ്ച കർത്താവിന്റെ ഉയർപ്പും സൃഷ്ടിയുടെ ആരംഭവും കാണിക്കുന്ന ആഴ്ചവട്ടത്തിന്റെ ഒന്നാം ദിവസമാണ്. തിങ്കൾ, ചൊവ്വാ ദിവസങ്ങൾ അനുതാപവും ബുധനാഴ്ച ദൈവമാതാവിന്റെ സ്മരണയും വ്യാഴാഴ്ച ശ്ലീഹന്മാരെയും വിശുദ്ധരെയും സ്മരിക്കുന്നതും വെള്ളിയാഴ്ച കർത്താവിന്റെ സ്തീബായും ശനിയാഴ്ച വാങ്ങിപ്പോയ ആചാര്യന്മാരെയും വിശ്വാസികളെയും സ്മരിക്കുന്നതും പ്രത്യേകതകളാണ്.

ഉപസംഹാരം

നവീകരണക്കാരുടെയും മറ്റ് കൾട്ടിക് ഗ്രൂപ്പുകളുടെയും അതിപ്രസരം നമ്മുടെ സമൂഹത്തെ വളരെ അപകടകരമാം വിധം ബാധിച്ചിട്ടുണ്ട്. ഏകവും കാതോലികവും അപ്പോസ്തോലികവും വിശുദ്ധവുമായ സഭാ വിശ്വാസത്തിന്റെ പാലനത്തിന് അടുക്കും ചിട്ടയും നിഷ്ഠയുമുള്ള ജീവിതം അത്യാവശ്യമാണ്. മുൻകാലങ്ങളിൽ ജീവിച്ചിരുന്ന നമ്മുടെ പൂർവ്വികർ ദൈവകല്പന മനസ്സിലാക്കി സഭയുടെ സത്യവിശ്വാസം മുറുകെപ്പിടിക്കുകയും ആചാരാനുഷ്ഠാനങ്ങളിൽ നിഷ്ഠ പാലിക്കുകയും ചെയ്തിട്ടുള്ളവരാണ്. വി. വേദപുസ്തകത്തിൽ എഴുതപ്പെട്ടിരിക്കുന്ന അരുളിച്ചെയ്യപ്പെട്ട വചനങ്ങളെ യേശുക്രിസ്തുവാകുന്ന നിത്യമാം വചനത്തെ ശുശ്രൂഷിക്കുന്ന ആരാധനാനുഭവത്തിലാണ് മനസ്സിലാക്കേണ്ടത്. വി. കുർബ്ബാന നിത്യവചനമായ കർത്താവിന്റെ മനുഷ്യാവതാര-രക്ഷാ രഹസ്യങ്ങളിലുള്ള നമ്മുടെ സജീവ പങ്കാളിത്തമാണ്. സഭയുടെ ആരാധനകളും വചന പ്രഘോഷണങ്ങളും സഭാ ജീവിതവുമെല്ലാം പരമയാഗമായ വചനമാം ദൈവത്തിന്റെ ആളത്വത്തോടുള്ള ബന്ധത്തിൽ മാത്രം ക്രമീകരിക്കുവാൻ വിശ്വാസികൾ ഒരുങ്ങണം. കൗദാശിക ജീവിതമോ ശരിയായ ആരാധനാനുഭവമോ ഇല്ലാതെ താല്ക്കാലിക ഹർഷോന്മാദം ഉളവാക്കുന്ന സംഘങ്ങളെ വിവേകത്തോടെ തള്ളിക്കളയുവാൻ വിശ്വാസികൾക്ക് സാദ്ധ്യമാകണം. ചെങ്ങന്നൂർ ഭദ്രാസനത്തിലെ സുവിശേഷ യോഗങ്ങൾ ശരിയായ വി. ആരാധനാ ജീവിതത്തിന്റെ ആഴവും അർത്ഥവും മനസ്സിലാക്കി പ്രതികരിക്കുവാൻ വിശ്വാസികളെ ഒരുക്കട്ടെ എന്നു പ്രാർത്ഥിക്കുന്നു. സഭാ ജീവിതത്തിന്റെ ലക്ഷ്യമായ ദൈവീകരണത്തിൽ പ്രവേശിക്കുവാൻ വേണ്ട വിശുദ്ധ ജീവിതം എല്ലാവർക്കും ആശംസിക്കുന്നു.

വൈദിക സ്ഥലംമാറ്റം

ബഹു. ജോസ് തോമസ് അച്ചനെ പുത്തൻകാവ് സെ. മേരീസ് കത്തീഡ്രലിലേക്കും, ബഹു. സഖര്യാ പനയ്ക്കാമറ്റം അച്ചനെ നെല്ലിമല മാർ ഗ്രീഗോറിയോസ് പള്ളിയിലേക്കും, ബഹു. പി. വി. ജോണച്ചനെ കുർത്തമല സെ. മേരീസ് പള്ളി വികാരിയായും, ബഹു. ഏബ്രഹാം കോശി അച്ചനെ സഹവികാരിയായും, ബഹു. തോമസ് ശമുവേലച്ചനെ കോടുകുളത്തി പ്രകാശഗിരി സെ. മേരീസ് പള്ളിയിലേക്കും നിയമിച്ചുകൊണ്ട് അഭിവന്ദ്യ ഇടവക മെത്രാപ്പോലീത്താ കൽപ്പന പുറപ്പെടുവിച്ചു. 2008 മെയ് 15 മുതൽ സ്ഥലംമാറ്റം പ്രാബല്യത്തിൽ വരുന്നതാണെന്ന് കൽപ്പനയിൽ പറയുന്നു.

വചനവഴി

ഫാ. ജേക്കബ് മാത്യു

വൈദിക സെമിനാരി കോട്ടയം

ജീവിതവും പിറുപിറുപ്പും

തുടർച്ച

ജീവിതത്തിലെ പ്രാതികൂല്യങ്ങൾക്കു മുമ്പിൽ പതറുന്ന മനുഷ്യർ യഹോവയുടെ കുറുകിപ്പോകാത്തതും അതിശക്തവുമായ കരഞ്ഞ അവിശ്വസിക്കുന്നവർ, വെല്ലുവിളികളെ തരണം ചെയ്യുവാൻ ദൈവാശ്രയം പ്രാപിക്കാത്തവർക്ക് എങ്ങനെ മുമ്പോട്ടു പോകാനാവും?

ജീവിതത്തിലെ പ്രാതികൂല്യങ്ങൾക്കു മുമ്പിൽ ചിലരെങ്കിലും ഏറ്റുമുട്ടലിനൊരുങ്ങാതെ അവർക്ക് കീഴ്പ്പെട്ടിരിക്കും. എന്തിനോടും ചേർന്നു പോകുവാനുള്ള മനോഭാവം. താദൃശ്യ സ്വഭാവമാണ് അഹറോനെ കാളക്കുട്ടിയിലെത്തിച്ചത് (പുറ.32). എന്നാൽ മറ്റു ചിലർ പ്രാതികൂല്യങ്ങളോട് പ്രതിലോമ മനസ്ഥിതി മാത്രം വച്ചുപുലർത്തും. രണ്ടായാലും പരാജയമാകും ഫലം. എന്നാൽ അവരോട് മോശയ്ക്കുള്ള മറുപടി: “യഹോവയോടും... മത്സരിക്കരുത്” (സംഖ്യാ. 14:9) എന്നാകുന്നു. കാരണം, ജീവിതംകൊണ്ടു പിറുപിറുക്കുന്നവർ. വാഗ്ദത്ത ദേശപ്രാപ്തിക്കായി മുന്നേറുക പ്രയാസം. ഈ പിറുപിറുപ്പിന്റെ മദ്ധ്യത്തിലും ദൈവം യിസ്രായേലുരോടു കരുണചെയ്തു. മോലസ്തംഭവും അഗ്നിസ്തംഭവും (14:14) അവർക്കു വഴികാട്ടിയായിരുന്നു.

4) നേതാക്കൾക്കെതിരെയുള്ള പിറുപിറുപ്പ് (സംഖ്യാ. 16:1-3).

“സഭ ഒട്ടാഴിയാതെ എല്ലാവരും വിശുദ്ധരാകുന്നു അതിനാൽ ചിലർ സഭയ്ക്കുമീതെ രണ്ടാളെത്തന്നെ ഉയർത്തുന്നത് ശരിയല്ല” (സംഖ്യാ.16:3) എന്നു പറഞ്ഞുകൊണ്ട് കോരഹ് മുതലായവർ മോശയ്ക്കും അഹറോനുമെതിരായി ഇളക്കിവിട്ട പിറുപിറുപ്പാണ് അടുത്തത്. തങ്ങൾക്ക് മേൽവിചാരകരും നേതാക്കളുമായവരെ ആദരിക്കാതെ ദൈവമുമ്പിൽ മത്സരികളായിരിക്കുന്ന പ്രതിനിധികളാണ് കോരഹും കുട്ടരും. യിസ്രായേലിനെപ്പോലെയുള്ള ഒരു പ്രയാണസംഘത്തിന്, മോശയും അഹറോനും, നിലനില്പിനാവശ്യമായ നേതൃത്വക്രമീകരണത്തിലെ അവശ്യഘടകമാണ്. അതിനോടുള്ള മറുതലിപ്പ് അസൂയയുടെയും അഹങ്കരിച്ചുയരാനുള്ള വ്യഗ്രതയുടെയും ഭാഗമല്ല. അത് സ്വയനാശത്തിനുള്ള മത്സരമെന്ന് യൂദാശ്ശീഹ (വാക്യാ.11). നേതൃത്വത്തോടു പരസ്യമായി മത്സരിക്കുവാൻ യിസ്രായേലുരെ ഒപ്പം കൂട്ടിയ കോരഹും കുട്ടരും അവരുടെ അസൂയയ്ക്കും സ്വാർത്ഥതയ്ക്കും പങ്കുകാരെ തേടുകയായിരുന്നു.

ചരിത്രത്തിന്റെ പ്രവാഹത്തിൽ സമൂഹത്തെ നശിപ്പിക്കാതെ നയിക്കുന്നതാരാണോ എന്നതിനുത്തരം നൽകാൻ ശ്രമിക്കുമ്പോൾ ടോയൻബീ സർഗ്ഗാത്മക സമൂഹമെന്നും മേലാള സമൂഹമെന്നും രണ്ടുകൂട്ടരെ കണ്ടെത്തുന്നു (Arnold Toynbee, Study of History Vol.10). സമൂഹത്തിന്റെ നന്മ നിലനിർത്തുവാൻ ശ്രമിക്കുമ്പോൾ, വശ്യത നഷ്ടപ്പെട്ട മേലാളസമൂഹം കലാപക്കൊടി ഉയർത്തി നേതൃത്വത്തിൽ നിലനിൽക്കുവാൻ ശ്രമിക്കും. ജീവിതം തന്നെ പിറുപിറുപ്പാണവർക്ക്.

ദൈവകോപവും ശിക്ഷയുമാണ് പിറുപിറുപ്പിനുള്ള മറുപടി “ഭൂമി പിളർന്നു മത്സരക്കാരെ ജീവനോടെ വിഴുങ്ങി” (സംഖ്യാ. 16:31). ഈ ദൈവിക പ്രതികരണം യഥാർത്ഥ്യവും അതേ സമയം ഒരു പ്രതീകവുമാണ്. അധമവികാരങ്ങളുടെ വിളളലിലേക്ക് മനുഷ്യൻ താഴുന്നു. ലൗകികത മറ്റൊന്നേക്കാൾ മനുഷ്യരെ വിഴുങ്ങുന്ന ഇക്കാലത്ത്, മൂല്യങ്ങൾക്കപ്പുറം ലൗകിക ഉയർച്ചാ താല്പര്യം മനുഷ്യനെ ഭരിക്കുന്നു. ഭൂമി പിളർന്നു, ലൗകിക മനുഷ്യനെ വിഴുങ്ങി.

5) ദൈവശിക്ഷയുടെ മുഖത്ത് പിറുപിറുപ്പ് (സംഖ്യാ. 16:41).

കോരഹുരുടെ മേൽ ദൈവം നടത്തിയ ശിക്ഷയുടെ മുഖത്താണ് യിസ്രായേലുരുടെ അടുത്ത പിറുപിറുപ്പുണ്ടാവുന്നത്. ദൈവശിക്ഷ നടപ്പാക്കിയിട്ടില്ലാത്ത എതിർപ്പ്, അറിവുള്ളവരുടെ ശിക്ഷണം സ്വീകരിക്കുവാൻ മനുഷ്യർക്ക് ആവശ്യം നന്മയും ഉയർച്ചയും സന്തോഷവും ദൈവാനുഗ്രഹവും അതിലൂടെ ഉണ്ടാകും (സദൃ. 4:1, 5:12, 9:7, 13:24, 13:18). ദൂർനടപ്പ് എന്ന് “.... ദുഷ്കർമ്മം ചെയ്തവനെ... നീക്കുവാൻ തക്കവണ്ണം നിങ്ങൾ ദുഃഖിച്ചിട്ടുമില്ല” എന്ന പൗലുസിന്റെ വചനം (1 കൊരി. 5:2) ശ്രദ്ധിക്കപ്പെടേണ്ടതുതന്നെ. മാനസാന്തരത്തിനായി ദുഃഖിക്കുന്നവരെക്കുറിച്ച് ശ്ലീഹാ സന്തോഷിക്കുകയാണ് (2 കൊരി. 7:10). എന്നാൽ പരിഹാസികളും ദുഷ്ടമനുഷ്യരും ശാസന ഇഷ്ടപ്പെടുന്നില്ല. യഹോവയോടു പിറുപിറുക്കുന്ന മത്സരക്കാരെ ശിക്ഷിച്ചത് ദൈവജനത്തിന് നല്ല ശിക്ഷണത്തിനായുള്ളതെങ്കിലും അത് സ്വീകരിക്കുവാൻ അവർ ഒരുക്കം കാട്ടിയില്ല. ഉപസംഹാരം

മിസ്രയീമിലെ അടിമത്തത്തിൽ നിന്ന് പുറപ്പെട്ടു പോന്ന യിസ്രായേൽ ജനത്തിന്റെ മരുഭൂപ്രയാണത്തെക്കുറിച്ച് രണ്ടു വ്യത്യസ്ത

കാഴ്ചപ്പാടുകളാണുള്ളത്. ഒന്ന്, ദൈവ കരുതലനുഭവിക്കാനുള്ള അവസരമായി അതിനെ കാണുക, രണ്ട്, പിറുപിറുപ്പിന്റെയും മറുതലപ്പിന്റെയും അവസരമായെടുക്കുക. മരുഭൂപ്രയാണത്തിൽ ദൈവസാന്നിധ്യമറിയിച്ച മേഘം, അഗ്നി, സാക്ഷ്യപെട്ടകം, മന്ന, പാറയിലെ വെള്ളം എന്നു വേണ്ട ദൈവകരുതലിന്റെ എല്ലാ അനുഭവങ്ങളും സംഖ്യാപുസ്തകം അറിയിച്ചുതരുന്നു. ദൈവത്തോടുള്ള പിറുപിറുപ്പിയിസ്രയേലുരുടെ ഹ്രസ്വകാഴ്ചയിൽ ജീവിതത്തിൽ ദുരക്കാഴ്ചയില്ലായ്മ - നിന്നുണ്ടായതുതന്നെ.

ഒരു ക്രിസ്തീയ വിശ്വാസിക്ക് ജീവിത വഴിയാത്രയിൽ സന്തോഷിക്കുവാനാകണം. “ഒന്നിനെക്കുറിച്ചും വിചാരപ്പെടരുത്, എല്ലാറ്റിലും പ്രാർത്ഥനയാലും അപേക്ഷയാലും നിങ്ങളുടെ ആവശ്യങ്ങൾ സ്തോത്രത്തോടുകൂടെ ദൈവത്തോട് അറിയിക്കയത്രെ വേണ്ടത്” (ഫിലി. 4:6). ലഭിച്ച നന്മയിലും, നമ്മുടെ നന്മയ്ക്കുതകുന്നത് എന്ന് ഭാവിയിൽ നമുക്ക് ബോദ്ധ്യമാകുന്ന പ്രാതികൂല്യങ്ങൾക്കും ഒരുപോലെ നന്ദി സമർപ്പിക്കുകയും യാചനകൾ ദൈവസന്നിധിയിൽ വയ്ക്കുകയുമാണ് നമ്മെക്കുറിച്ചുള്ള ദൈവേഷ്ടം. □

കൊടിമരം



ആറാട്ടു പുഴ സെ. മേരീസ് ഓർത്തഡോക്സ് ഇടവകയിൽ പ്ലാവിലക്കണ്ടത്തിൽ കരിയത്ത് കല്ലറ കുടുംബാംഗങ്ങൾ പണികഴിപ്പിച്ച് ഇടവകയ്ക്ക് സമർപ്പിച്ച സ്വർണ്ണകൊടിമരത്തിന്റെ കുദാശാകർമ്മം ഇടവക മെത്രാപ്പോലീത്താ അഭി. തോമസ് മാർ അത്താനാസിയോസ് തിരുമനസ്സുകൊണ്ട് ഏപ്രിൽമാസം 27-ാം തീയതി ഞായറാഴ്ച നിർവ്വഹിക്കപ്പെട്ടു. ഇടവക വികാരി ഫാ. തോമസ് ജോസഫ്, ഫാ. കെ. ജി. ചെറിയാൻ, ഫാ. ജോസ് തോമസ്, വെരി. റവ. ജോൺ ദാനിയേൽ കോർ-എപ്പിസ്കോപ്പാ, ഫാ. ജോൺസൺ ശക്തിമംഗലം, വെരി. റവ. മിഖായേൽ ഗബ്രിയേൽ ഏബ്രഹാം കോർ-എപ്പിസ്കോപ്പാ എന്നിവർ സഹ കാർമ്മികത്വം വഹിച്ചു.

കൗദാശിക ജീവിതാനുഭവ വർഷം - ഉദ്ഘാടനം

കുടശ്ശനാട് :- സെ. സ്റ്റീഫൻസ് കത്തീഡ്രലിൽ വിവിധ പരിപാടികളോടു കൂടി “കൗദാശിക ജീവിതാനുഭവ വർഷം” ആചരിക്കുന്നു. 27-04-05 ഞായറാഴ്ച സഭാ വൈദിക ട്രസ്റ്റി റവ. ഫാ. ഡോ. ജോൺസ് ഏബ്രഹാം കോനാട്ട് ഉദ്ഘാടനം നിർവ്വഹിച്ചു. വികാരി റവ. ഫാ. ജോൺ പോൾ, ട്രസ്റ്റി ശ്രീ. ജോർജ് വറുഗീസ്, സെക്രട്ടറി ബിനോയ് പി. ജോർജ് എന്നിവരുടെ നേതൃത്വത്തിൽ സെമിനാറുകൾ, ക്ലാസ്സുകൾ, പ്രതിഷ്ഠാ ശുശ്രൂഷകൾ, ഭവനശുദ്ധീകരണം, ഭവനസന്ദർശനം തുടങ്ങി വിവിധ പരിപാടികൾ ഇതോടനുബന്ധിച്ച് ക്രമീകരിച്ചിരിക്കുന്നു.

പ്രീ-മാരിറ്റൽ കൗൺസിലിംഗ് കോഴ്സ്

കുടശ്ശനാട് :- ഭദ്രാസന ബസ്സേലിയോസ് കൗൺസിലിംഗ് സെന്ററിന്റെ നേതൃത്വത്തിലും കുടശ്ശനാട് സെ. സ്റ്റീഫൻസ് കത്തീഡ്രലിലെ പള്ളിഭാഗം യുവജനപ്രസ്ഥാനത്തിന്റെ ആഭിമുഖ്യത്തിലും 31-05-08 ശനിയാഴ്ച രാവിലെ 9 മുതൽ “പ്രീ-മാരിറ്റൽ കൗൺസിലിംഗ് കോഴ്സ്” ക്രമീകരിച്ചിരിക്കുന്നു. പങ്കെടുക്കാനാഗ്രഹിക്കുന്നവർ റവ. ഫാ. പി. കെ. കോശി (94476 54008), റവ. ഫാ. ജോൺ പോൾ (94471 29714) എന്നിവരെ വിവരം അറിയിക്കുക.

നേഴ്സിംഗ് - 2008

ചെന്നൈയിലുള്ള UCA Institute of Nursing - ൽ മൂന്നര വർഷത്തെ Diploma in General Nursing & Midwifery കോഴ്സിൽ പ്രവേശനം ആഗ്രഹിക്കുന്ന വിദ്യാർത്ഥികൾ +2 Science Group പാസ്സായ മാർക്ക് ലിസ്റ്റിന്റെ കോപ്പി സഹിതം ബഥേൽ അരമനയിൽ അപേക്ഷിക്കുക. ടി. കോഴ്സിൽ ചേരാനാഗ്രഹിക്കുന്നവർ +2 Science Group-ൽ Physics, Chemistry, Biology വിഷയങ്ങളിൽ 50 ശതമാനത്തിൽ കുറയാതെ മാർക്ക് കരസ്ഥമാക്കിയവർ ആയിരിക്കണം

ഫോൺ : 2451331

ദിവ്യബോധനം സെമിനാർ

2008 ജൂൺ 14-ാം തീയതി ശനിയാഴ്ച 10 മുതൽ 11.30 വരെ പി. ഒ. സി. ഇ പഠിതാക്കൾക്കു “സാക്ഷികളുടെ സമൂഹം” എന്ന ഗ്രന്ഥത്തെക്കുറിച്ചും 11.30 മുതൽ 1 മണിവരെ സി. ഒ. സി. ഇ ക്ക് “സാക്ഷ്യപാതയിൽ” എന്ന ഗ്രന്ഥത്തെക്കുറിച്ചും ക്ലാസ്സുകൾ ഉണ്ടായിരിക്കുന്നതാണ്. ഗ്രന്ഥകർത്താവായ റവ. ഫാ. ഡോ. ജേക്കബ് കുര്യൻ സെമിനാറിന് നേതൃത്വം നൽകുന്നതാണ്. എല്ലാ പഠിതാക്കളും പങ്കെടുക്കണമെന്ന് അറിയിക്കുന്നു.

കെ കെ. ഏബ്രഹാം
ദിവ്യബോധന ഡയറക്ടർ

ജ്യോതിർഗമയം

ഫാ. നൈനാൻ വി. ജോർജ്ജ്

ജീവിതത്തെ അഭിമുഖീകരിക്കുക

“നന്നായി ജീവിക്കുന്നവൻ ഇരട്ടി ജീവിക്കുന്നു” എന്നൊരു ചൊല്ലുണ്ട്. ജീവിതത്തോടുള്ള നമ്മുടെ സമീപനമാണ് വിജയവും പരാജയവും നിശ്ചയിക്കുന്നത്. നേട്ടമുണ്ടാകണമെന്ന ദൃഢനിശ്ചയത്തോടെ പ്രവർത്തിക്കുന്നവരുടെ മാനസികഭാവം ശുഭസൂചകമാണ്. മറിച്ച് ജീവിതം നിരർത്ഥകമാണെന്ന നിരാശാബോധത്തോടെ നിഷ്ക്രിയരായി കഴിയുന്നവരെ പരാജയം ബാധിക്കുന്നു. ആൽബർട്ട് ഐൻസ്റ്റീന്റെ വാക്കുകൾ പ്രസക്തമാണ്. “ജീവിതം അർത്ഥമില്ലാത്തതെന്നു കരുതുന്നവൻ നിർഭാഗ്യവാൻ മാത്രമല്ല ജീവിക്കാൻ അർഹതയില്ലാത്തവനുമാണ്”. സോളമൻ രാജാവ് പറഞ്ഞു “ഹൃദയത്തിൽ ഒരുവൻ ചിന്തിക്കുന്നതെങ്ങനെയോ അങ്ങനെയായിരിക്കും അവൻ” ശരിയായി ചിന്തിക്കുന്നവൻ നിരാശയ്ക്കധീനപ്പെടില്ല. അവൻ നല്ല ചിന്തയോടെ, നല്ല മനസ്സോടെ, പ്രതീക്ഷയോടെ ജീവിതം മുന്നോട്ടു കൊണ്ടുപോകും.

ജീവിതസമരത്തിൽ പ്രതിബന്ധങ്ങളുടെ തരംഗങ്ങൾ നമ്മിൽ ശക്തിയായി ആഞ്ഞടിക്കുമ്പോൾ അവയെ അതിജീവിച്ച് മുന്നോട്ട് നീങ്ങുവാനുള്ള തന്റേടം ഇല്ലെങ്കിൽ നാം പരാജയം ഏറ്റുവാങ്ങേണ്ടിവരും. ജീവിതത്തിലൊന്നും നമുക്ക് നേടാൻ കഴിയുകയില്ല. റൊനാൾഡ് ഓസ്ബോൺ പറയുന്നു. “പ്രയാസമുള്ളതെന്തെങ്കിലും നാം കൈകാര്യം ചെയ്യണം. അത് നന്മ വരുത്തും”.

മഹത്മാക്കളുടെ ജീവിതം പഠിക്കുമ്പോൾ ഈ സത്യം നമുക്ക് ബോദ്ധ്യപ്പെടും. ചില്ലിക്കാശിനു വകയില്ലാതെ ലണ്ടൻ നഗരത്തിലെത്തിയ ഡോ. ജോൺസൻ പ്രശസ്ത എഴുത്തുകാരനായി മാറി. പ്രതിസന്ധികളെ തരണം ചെയ്യുക അദ്ദേഹത്തിനൊരു ഹരമായിരുന്നു. ബുദ്ധിമുട്ടുകളെ വെല്ലുവിളിയായി നാം പരിഗണിക്കുക. അവയെ ആർജ്ജിക്കുവാനുള്ള ആത്മയൈര്യവും സ്വാശ്രയത്വവും ആർജ്ജിക്കുക. ഒരു വെല്ലുവിളിയെ കീഴടക്കുമ്പോൾ നമ്മുടെ കഴിവ് അത്രയും തന്നെ വികസിച്ചു എന്നാണർത്ഥം. കഴിവുകളുടെ വികസനം വ്യക്തിത്വത്തിന്റെ വളർച്ചയാണ്. അപ്പോൾ നമ്മുടെ തന്നെ വളർച്ചയ്ക്കും വികാസത്തിനും ഉപകരിക്കുന്ന ജീവിതത്തിലെ ഒരു പ്രതിഭാസമാണ് പ്രതിസന്ധികൾ അഥവാ പ്രയാസങ്ങൾ. അതുകൊണ്ടാണ് ഷേക്സ്പിയർ പറഞ്ഞത് “പ്രതിബന്ധങ്ങളുടെ പ്രയോജനം മധുരതരമാണ്” എന്ന്.

പ്രശ്നങ്ങൾ അഭിമുഖീകരിക്കേണ്ടിവരുമ്പോൾ അവയെ സമചിത്തതയോടെ മനസ്സിലാക്കുവാൻ ശ്രമിക്കുക. ശരിയെന്ന് ചിന്തിക്കുന്നതിൽ പതറാതെ നിൽക്കുക. സത്യസന്ധമായി പ്രവർത്തിക്കുക. ആത്മവിശ്വാസം നഷ്ടപ്പെടുത്താതെ പ്രതിസന്ധികളെ നേരിടുക. അങ്ങനെ ജീവിതത്തെ അഭിമുഖീകരിക്കുവാൻ പരിശീലിക്കുക.

പ. പരുമല തിരുമേനിയുടെ

സകലരതിലും സത്യക്രിസ്ത്യാനികളുടെ ലക്ഷ്യം
ണരതിൽ നടക്കുകയും അതു
രാവും പകലും മക്കളെ പഠിപ്പിക്കുകയും ചെയ്യുക.
അപ്പോൾ സമാധാനരതിന്റെ
പുരുഷന്മാർക്കുള്ള ആ നല്ല
അവസാനരതിലേക്കു ദൈവം
ഖോഗ്യമാക്കും....



ധന്യവചനങ്ങൾ

*In all your acts, move in
the way of true Christians
and instruct your children
in that, day and night.
Then God will make you
worthy of the end destined
for men of peace.*



ഫാ. ഐച്ച്. പി. സാം

ഏവൻഗേലോന്യചിന്തകൾ

പെന്തക്കോസ്തിയ്ക്ക് ശേഷം 1-ാം ഞായർ (മെയ് 18) - യോഹ. 6:26-35

അനശ്വര ജീവനാധാരമായ ജീവന്റെ അപ്പത്തെ പറ്റി പുരുഷാരത്തോടായി പറയുമ്പോൾ അത് ലഭ്യമാകുവാനുള്ള അതിവാഞ്ചയോടെ പുരുഷാരം കർത്താവിനോടപേക്ഷിക്കുന്നു. കർത്താവേ ഈ അപ്പം ഞങ്ങൾക്ക് എപ്പോഴും നൽകണമേ (6:34). അതിന് ഉത്തരമായി യേശു നടത്തുന്ന വലിയ പ്രഖ്യാപനമാണ് “ഞാൻ ജീവന്റെ അപ്പമാകുന്നു; എന്റെ അടുക്കൽ വരുന്നവന് വിശക്കുകയില്ല; എന്നിൽ വിശ്വസിക്കുന്നവന് ഒരുനാളും ദാഹിക്കുകയില്ല”.

ആരോഗ്യകരമായ ആത്മീയത

ജീവന്റെ അടിസ്ഥാന ഭാവങ്ങളാണ് വിശപ്പും ദാഹവും. ആരോഗ്യകരമായ ജീവിതത്തിന്റെ ലക്ഷണങ്ങളാണ് ഇവ രണ്ടും. ഏതൊരുവന്റെയും അദ്ധ്വാനലക്ഷ്യം വിശപ്പടക്കുക, ദാഹം ശമിപ്പിക്കുക എന്നതു തന്നെ. ഭൗതിക സംതൃപ്തിക്കും ഉദരപൂരണത്തിനുമുള്ള വഴികൾ തേടുന്ന “അനുഗാമികൾ”ക്ക് നശ്വരമായ അപ്പത്തിനു പകരം നിലനിൽക്കുന്ന പുതിയ അപ്പമായി യേശു തന്നെ വാഗ്ദാനം ചെയ്യുന്നു. അടയാളങ്ങളിലും അത്ഭുതങ്ങളിലും കണ്ണടക്കിയ ജനസമൂഹത്തിന്റെ അജ്ഞതയും അവിശ്വാസവും ഹൃദയകാഠിന്യവും യേശു വെളിച്ചത്ത് കാട്ടുന്നു. അടയാളങ്ങൾ അന്വേഷിച്ച യഹൂദ തലമുറയ്ക്ക് യോനാ പ്രവാചകനെ അടയാളമായി പ്രഖ്യാപിക്കുന്നു (യോഹ. 12:39). ഭൗതിക സൗകര്യങ്ങളും സുഖസമൃദ്ധിയും ഉണ്ടാക്കി കൊടുക്കുന്ന യേശുവിനെ ‘സ്വർഗ്ഗീയ വിരുന്ന’കളിലും ‘വചനവേദി’കളിലും അന്വേഷിക്കുന്ന ആധുനിക ക്രൈസ്തവന് അടയാളങ്ങൾക്ക് അപ്പുറം പരമയാഗമായി തീർന്ന ക്രിസ്തു നൽകുന്ന ആത്യന്തിക സംതൃപ്തി കണ്ടെത്താനാകണം. ദേഹരക്ഷയെക്കാൾ പ്രധാനം ആത്മരക്ഷയാണ് എന്ന് യേശു സ്ഥാപിക്കുന്നു.

വിശ്വാസവും വീക്ഷണവും

ഒരു വ്യക്തിയുടെ വിശ്വാസമാണ് അയാളുടെ വീക്ഷണത്തെയും പ്രവർത്തനങ്ങളെയും ചിട്ടപ്പെടുത്തുന്നത്. യേശുവിനെ അനുഗമിച്ച ജനക്കൂട്ടത്തിൽ നിന്നുയർന്ന ചോദ്യം ദൈവത്തിനു പ്രസാദമുള്ള പ്രവൃത്തി എന്താണ് എന്നായിരുന്നു. ദിശാബോധമില്ലാതെ, വ്യക്തമായ ദർശനമില്ലാതെ ജീവിക്കുന്ന ഒരു തലമുറയുടെ ചോദ്യമാണിത്. ഞങ്ങൾ എന്തിനാണ് ജീവിക്കുന്നത്? വിശ്വാസ പരിപോഷണത്തിന് കർത്താവിന്റെ മറുപടി സഹായകരമാണ്. ദൈവത്തിനു പ്രസാദമുള്ള പ്രവൃത്തി, ദൈവം അയച്ചവനിൽ വിശ്വസിക്കുന്നതത്രേ

(6:29). ആയതിനാൽ നാം ആരിൽ വിശ്വസിക്കുന്നു എന്നുള്ളത് സർവ്വപ്രധാനമാണ്. ഇന്നലെയും ഇന്നും എന്നേയ്ക്കും മാറ്റമില്ലാത്തവനായ നിത്യനായ ക്രിസ്തുവിലുള്ള അചഞ്ചലവും സുദൃഢവുമായ വിശ്വാസമാണ് നിത്യജീവൻ അവകാശമാക്കുന്നതിനുള്ള മാർഗ്ഗം.

അരുളിച്ചെയ്ത വചനവും അവതരിച്ച വചനവും

ജീവനുള്ള ദൈവത്തിന്റെ വചനം ജീവനും ശക്തിയുമാണ്. ആദിയിൽ സകലവും സൃഷ്ടിച്ചത് അതേ വചനത്താലാണ്. ഉണ്ടാകട്ടെ എന്നു കല്പിച്ച വചനം “അവൻ മുഖത്തിരം സകലവും ഉളവായി”. സകലവും നിലനിൽക്കുന്നതും പൂർണ്ണതയിലേക്ക് വളരുന്നതും അതേ വചനത്തിലൂടെയാണ്. അരുളിച്ചെയ്ത വചനം ജഡം ധരിച്ചു. മന്നിലവതരിച്ച വചനം യഥാഭാവം സ്വീകരിക്കുമ്പോഴാണ് നിത്യജീവൻ പ്രാപ്യമാകുന്നത്. ഐഹിക ജീവിതത്തിലെ നമ്മുടെ വശിച്ചയും തളർച്ചയും പരിഹരിക്കുവാൻ ജീവൻ നൽകുന്ന അപ്പം പര്യാപ്തമാണ്. യേശു സംസാരിച്ച വചനം ജീവൻ നൽകുന്നു. ഒപ്പം ജഡം ധരിച്ച് കൂദാശയായി തീർന്ന തിരുശരീര രക്തങ്ങൾ നിത്യജീവൻ പകരുന്നു.

പെന്തക്കോസ്തിയ്ക്ക് ശേഷം 2-ാം ഞായർ (മെയ് 25) - വി. മത്താ. 10:5-13

പന്ത്രണ്ട് അപ്പോസ്തോലന്മാരെ ദൗത്യനിർവ്വഹണത്തിനായി അയയ്ക്കുമ്പോൾ യേശു അവരുടെ കടമകൾ, ജീവിതശൈലി, ജീവിത സാഹചര്യങ്ങൾ എന്നിവയെക്കുറിച്ച് വ്യക്തമായ നിർദ്ദേശങ്ങൾ നൽകുന്നു. അവരെ ഭരമേല്പിക്കുന്ന ഒന്നാമത്തെ ചുമതല ഇസ്രായേൽ ഗൃഹത്തിലെ കാണാതെപോയ ആടുകളെ കണ്ടെത്തുക എന്നതത്രേ. ഇന്നത്തെ സഭയിലും സമൂഹത്തിലും കാണാതെപോയ ആടുകൾ പ്രത്യേക പരിഗണന അർഹിക്കുന്നു.

നഷ്ടപ്പെട്ട ആടുകൾ :- ആടുകൾ നഷ്ടപ്പെടുന്നതിന്റെ കാരണം ഇടയന്റെ സ്വരം അവഗണിക്കുന്നുവെന്നതാണ്. ഒപ്പം കൂടുതൽ പച്ചയായ മേച്ചിൽപ്പുറങ്ങൾ തേടിയുള്ള പരക്കംപാച്ചിൽ. ആടുകൾ നഷ്ടപ്പെടുന്നുവെങ്കിൽ ശാന്തമായി കാരണം കണ്ടെത്തി അവയെ വീണ്ടെടുക്കുവാനുള്ള ചുമതല ഇടയന്മാർക്കുണ്ട്.

യോഗ്യമായ ഭവനം

സുവിശേഷ വേലയുടെ വിജയത്തിന് യോഗ്യമായ ഭവനം തെരഞ്ഞെടുക്കണം. ക്രിസ്തു ശിഷ്യന്മാർ കലർപ്പില്ലാത്ത ആദർശങ്ങളുമായി പൊരുത്തപ്പെടുന്നവരെ കണ്ടെത്തണം. അവരോടുകൂടെ താമ

സിക്കണം. ആത്മീയവേലയുടെ ഫലപ്രാപ്തിയ്ക്ക് യോഗ്യരായിട്ടുള്ളവരുടെ സഹായം കൂടിയേതീരു. യോഗ്യരായവരെ കണ്ടെത്തുന്നതിന് കാണിച്ചു തന്ന ഉപായം തന്റെ വേലക്കാർ അവർക്ക് സമാധാനവന്ദനം ചൊല്ലുക അവർ അത് കൈക്കൊള്ളുക എന്നതാണ്. യോഗ്യരായവരുടെ അഭാവം സമാധാനം നിങ്ങളിലേക്ക് മടങ്ങിപ്പോരാനുള്ള സാധ്യതയാണ്. ഭവനം സഭാജീവിതമാണ്. നിസ്സാര പ്രശ്നങ്ങൾക്ക് കൂടുവിട്ട് കൂടുമാറുന്ന ആധുനിക പ്രവണത ഭവനം വിട്ടുപോകുന്നതിന് തുല്യമാണ്. ക്രൂശിതനായ ക്രിസ്തുവിൽ നിന്ന് നേട്ടങ്ങൾ വാർക്കുവാനുള്ള ഓട്ടം സോദോമ്യ നാശത്തിന് സദൃശ്യമായിരിക്കും. ക്രിസ്തുവിന് അധിവസിക്കുന്നതിന് അനുയോജ്യമോ എന്റെ ഭവനം?

ചെന്നായും ആടുകളും

പോകുന്ന ലക്ഷ്യത്തെക്കുറിച്ചും, നേരിടേണ്ടി വരുന്ന പ്രതിസന്ധികളെക്കുറിച്ചും വ്യക്തമായ അവബോധം ഗുരു ശിഷ്യർക്ക് നൽകുന്നു. പോകുന്നത് ചെന്നായ്ക്കളുടെ നടുവിൽ. ചെന്നായ്ക്കളുടെ പൈശാചികതയുടെ പ്രതീകമാണ്. മൃഗീയത തല്ലുവാനും കൊല്ലുവാനും തിന്നുവാനും പ്രേരിപ്പിക്കുന്നു. ചെന്നായുടെ ഭോജനമാണ് ആട്. ആടിന്റെ രക്തമാണ് ചെന്നായുടെ ദാഹം ശമിപ്പിക്കുന്നത്. പഴയ നിയമത്തിലും പുതിയ നിയമത്തിലും നിറഞ്ഞു നിൽക്കുന്ന യാഗവസ്തുവാണ് ആട്. ക്രിസ്തുവിനെ ചൂണ്ടിക്കൊണ്ട് സ്നാപകൻ പറയുന്നത് ലോകത്തിന്റെ ഭാരം ചുമക്കുന്ന കുഞ്ഞാട് എന്നാണ്. ക്രൂശിൽ യാഗമായി കരളറുക്കപ്പെട്ട കുഞ്ഞാട് തന്റെ ശിഷ്യന്മാരെ കാണുന്നതും ആടുകളായിട്ടാണ്. അവരുടെ ജീവിതവും യാഗമായി മാറണം. ഒപ്പം ആടിന്റെ നിർമ്മല കാത്തു സൂക്ഷിക്കണം.

പാമ്പിന്റെ ബുദ്ധിയും പ്രാവിന്റെ വിശുദ്ധിയും

പറുദീസായിലെ മനുഷ്യനെ വഴിതെറ്റിച്ചത് പാമ്പിന്റെ വക്ര ബുദ്ധിയാണ്. അഗ്നിസർപ്പത്തിന്റെ കടിയേറ്റവർക്ക് നോക്കുവാനും രക്ഷപെടുവാനും ഒരുക്കപ്പെട്ട പിത്തള സർപ്പമാണ് ക്രിസ്തു. പാമ്പിന്റെ ബുദ്ധിയും പ്രാവിന്റെ നിഷ്കളങ്കതയും ചേർന്നുപോകണം. ബുദ്ധിമതികളായ കന്യകമാർ മണവറയ്ക്ക് യോഗ്യരായപ്പോൾ അവശേഷിച്ചവർക്ക് നഷ്ടമാകുവാൻ കാരണം ബുദ്ധിയുടെ പ്രയോഗത്തിൽ വന്ന പരാജയമാണ്. 10 പേരും നിർമ്മലത കാത്തുസൂക്ഷിച്ചു. അഞ്ചുപേർ അവരുടെ ബുദ്ധി അവസരത്തിനൊത്തു പ്രയോഗിച്ചു. മണവറയ്ക്ക് അവർ യോഗ്യരായി.

പെന്തക്കോസ്തിയ്ക്ക് ശേഷം 3-ാം ഞായർ (ജൂൺ 1) - യോഹ. 6:53-45

പിറുപിറുക്കുന്ന യഹൂദന്മാർ

ഞാൻ ജീവന്റെ അപ്പമാകുന്നു എന്ന യേശുവിന്റെ പ്രഖ്യാപനത്തെ അവഗണിക്കുന്ന യഹൂദന്മാർ യേശുവിന്റെ ദൈവത്വം നിഷേധിക്കുവാൻ

കാരണം യേശുവിനെക്കുറിച്ചുള്ള അവരുടെ പരിമിതമായ അറിവാണ്. തച്ചനായ യൗസേപ്പിന്റെ മകൻ. അതിലുപരിയായി യേശുവിനെ ദൈവപുത്രനായി അംഗീകരിക്കുവാൻ അവരുടെ അന്ധമായ ഹൃദയങ്ങൾക്ക് കഴിഞ്ഞില്ല. യഹൂദ ചരിത്രത്തിൽ സ്വർഗ്ഗത്തിലേക്ക് കരേറിയപ്പോൾ ഹാനോക്കിനെയും ഏലിയാവിനെയും അവർ ആദരിച്ചു. എന്നാൽ സ്വർഗ്ഗത്തിൽനിന്നും ഇറങ്ങിവന്നവൻ വെറും മനുഷ്യനല്ല എന്ന് സമ്മതിയ്ക്കുവാനുള്ള വിമുഖതയാണ് പിറുപിറുക്കുവാൻ അവരെ പ്രേരിപ്പിക്കുന്നത്. സ്വർഗ്ഗത്തിൽ നിന്ന് ലഭിച്ച അപ്പം (മന്നാ) അവർ ഭക്ഷിച്ചു. പ്രവാചകനായ മോശയ്ക്ക് ഉന്നതസ്ഥാനം കല്പിച്ചു. ആ സ്ഥാനം മറ്റാർക്കും നൽകുവാൻ യഹൂദന്മാരുടെ പ്രമത്തത അവരെ സമ്മതിച്ചില്ല. അവൻ വർദ്ധിപ്പിച്ചു നൽകിയ അപ്പം, ആധികാരികമായി അവിടുത്തെ വചനങ്ങൾ ഇവയ്ക്കൊന്നും അവരുടെ കണ്ണ് തുറപ്പിക്കുവാൻ കഴിഞ്ഞില്ല.

നിത്യജീവൻ ആധാരം

യേശുവിനെ അറിയുന്നതും അവനിൽ പൂർണ്ണമായി വിശ്വസിക്കുന്നതും നിത്യജീവനിലേക്കുള്ള പ്രവേശനമാണ്. ഭക്ഷണം (അപ്പം) എപ്രകാരം നമ്മുടെ ശാരീരിക ജീവിതത്തിന് അത്യാവശ്യമായിരിക്കുന്നുവോ അതുപോലെ ആത്മീക ജീവൻ യേശുവിന്റെ ജീവനും ചൈതന്യവും അനുപേക്ഷണീയമാണ്. ഭൂതകാലത്തിൽനിന്നും വർത്തമാനകാലത്തിലൂടെ ഭാവിക്കാലത്തേക്കുള്ള അനിശ്ചിതത്വമായ, അനിയന്ത്രിതമായ മാറ്റമാണ് മനുഷ്യജീവിതം. ഇന്നലത്തെ ഞാനല്ല ഇന്ന്, ഇന്നത്തെ ഞാനല്ല നാളെ; ഞാനാകാം എന്നതിന് യാതൊരു ഉറപ്പുമില്ല. അവ്യക്തതയുടെ, അനിയന്ത്രണത്തിന്റെ, മാറ്റത്തിന്റെ ഇരകളായി മനുഷ്യൻ നിത്യം മരിച്ചുകൊണ്ടിരിക്കുന്നു. ഈ സാഹചര്യത്തിലാണ് നിത്യത എന്ന പദവും നിത്യജീവൻ എന്ന അനുഭവവും ക്രിസ്തു പരിചയപ്പെടുത്തുന്നത്. അനിശ്ചിത ജീവിതസാഹചര്യങ്ങളിൽ മാറ്റമില്ലാത്തവനും നിത്യനും ദൈവം മാത്രമാണെന്നും ആ ദൈവത്തിന്റെ ജീവനിൽ (നിത്യജീവനിൽ) തിരുശരീര രക്തങ്ങളിലെ സംബന്ധം വഴി നാം പങ്കുചേരുന്നുവെന്നും ക്രിസ്തു പഠിപ്പിച്ചു. “ഞാൻ ജീവന്റെ അപ്പമാകുന്നു”, “ഞാൻ തന്നെ വഴിയും സത്യവും ജീവനും ആകുന്നു”, “ഞാൻ പുനരുത്ഥാനവും ജീവനും ആകുന്നു” തുടങ്ങിയ പ്രഖ്യാപനങ്ങളിലൂടെ യേശു മനുഷ്യനു ദൈവത്തിന്റെ ജീവനിൽ പങ്കുകാരാകാം എന്ന വസ്തുത വെളിപ്പെടുത്തുകയായിരുന്നു. വികലമായി തീർന്ന മനുഷ്യനിലെ ദൈവസ്വരൂപം ക്രിസ്തുവിലൂടെ പൂർണ്ണത പ്രാപിച്ചു. കഷ്ടമനുഭവിച്ച് മരിച്ച് ഉയിർത്തെഴുന്നേറ്റ് ഇന്നും ജീവിക്കുന്ന ക്രിസ്തുവിൽ വിശ്വസിച്ചു തന്റെ ശരീരരക്തങ്ങൾ അനുഭവിക്കുന്നവർക്ക് ആ ദൈവിക നിത്യജീവനിൽ പങ്കാളികളാകാം. ക്രിസ്തുവിന്റെ രണ്ടാംവര

വിലെ ദൈവരാജ്യത്തിന്റെ പൂർണ്ണതവരെയും മനുഷ്യൻ ദൈവസ്വരൂപത്തിൽനിന്ന് ദൈവസാദൃശ്യത്തിലേക്ക് പരി. ആത്മാവിൽ ക്രിസ്തുവിലൂടെ പിതാവിങ്കലേക്ക് വളർന്നുകൊണ്ടിരിക്കുന്നു.

പെന്തക്കോസ്തിയ്ക്ക് ശേഷം 4-ാം ഞായർ (ജൂൺ 8) - ലൂക്കോ. 10:1-6

70 അറിയിപ്പുകാരെ ദൗത്യനിർവ്വഹണത്തിനായി അയയ്ക്കുന്ന സംഭവമാണ് സുവിശേഷസാരം. 12 പേരെ അപ്പോസ്തോലിക ദൗത്യവുമായി അയയ്ക്കുമ്പോൾ നൽകുന്ന നിർദ്ദേശങ്ങളുമായി ഈ ഭാഗത്തിന് ഏറെ സാധർമ്മ്യമുണ്ട്.

സമാഗതമായ ദൈവരാജ്യം

ദൈവരാജ്യത്തിന്റെ സമാഗതമാണ് അയയ്ക്കപ്പെട്ടവരുടെ പ്രസംഗവിഷയം. ക്രിസ്തുവിന്റെ പ്രഖ്യാപനങ്ങളിലും പ്രവർത്തനങ്ങളിലും നിഴലിച്ചു നിൽക്കുന്ന പ്രധാന സന്ദേശം ദൈവരാജ്യമായിരുന്നു. ദൈവാത്മാവിനാൽ ഞാൻ ഭൂതങ്ങളെ പുറത്താക്കുന്നു എങ്കിലോ ദൈവരാജ്യം നിങ്ങളുടെ അടുക്കൽ വന്നെത്തിയിരിക്കുന്നു സ്പഷ്ടം (മത്താ. 12:28). ഭൂതങ്ങളെ ബഹിഷ്ക്കരിക്കുന്നതിൽകൂടിയും ദൈവത്തിന്റെ ശക്തിയും ആധിപത്യവും സമാഗതമായി എന്നു യേശു തെളിയിച്ചു. ദൈവരാജ്യം ഒരു വർത്തമാനകാലയാഥാർത്ഥ്യമാണെന്നു വ്യക്തമാക്കി. അതിന്റെ സമ്പൂർണ്ണത ഭാവിയിലാണ് (മർക്കോ. 9:10). യേശു പഠിപ്പിച്ച പ്രാർത്ഥനയിൽ നിന്റെ രാജ്യം വരേണമേ (മത്താ. 6:10) എന്നു ചൊല്ലുന്നു. ദൈവഹിതം സമ്പൂർണ്ണമായി നിറവേറുന്ന വ്യവസ്ഥിതിയാണ് ദൈവരാജ്യം. ദൈവ ഭരണത്തിന് സമ്പൂർണ്ണമായി വിധേയമാകുന്ന ജീവിതശൈലിയാണത്. ദൈവരാജ്യം പ്രാഥമികമായി ആന്തരികമായ ഒരനുഭവമാണ്. മനുഷ്യഹൃദയങ്ങളിൽ അതു സ്ഥാപിതമാകും. അതിന്റെ ബഹിർസ്ഫുരണം സഭാജീവിതത്തിൽ പ്രതിഫലിക്കും. സ്നേഹവും സാഹോദര്യവും സമത്വവും നീതിയും അനുവർത്തിക്കുന്ന ഒരു സമൂഹത്തിന്റെ കെട്ടുപണിയാണത് ദൗത്യവാഹകരായി അറിയിപ്പുകാരെ അയയ്ക്കുന്നത്.

അനുതാപത്തിന്റെ അനിവാര്യത

യേശുവിന്റെ പ്രവർത്തനങ്ങൾ കേന്ദ്രീകരിച്ചിരുന്ന കോരസീൻ, ബത്സൈദാ, കഫർന്നഹും ഈ മൂന്നു പട്ടണങ്ങളെ പേരെടുത്തു വിളിച്ച് ശാസിക്കുന്നു. കാരണം അനുഗ്രഹം പ്രാപിച്ചതല്ലാതെ, അത്ഭുതം കണ്ടതല്ലാതെ യേശുവിൽ വിശ്വസിക്കുവാനോ അനുതപിക്കുവാനോ ഈ പട്ടണവാസികൾ ശ്രമിച്ചില്ല. നിത്യജീവിതലേക്കുള്ള രക്ഷാമാർഗ്ഗമാണ് അനുതാപം. യേശു അത്ഭുതങ്ങൾ പ്രവർത്തിച്ചത് ജനത്തിന് അനുതാപമുണ്ടാകുവാൻ വേണ്ടിയായിരുന്നു. നിരാശയിൽപ്പെട്ട ദുഃഖിച്ചു കഴിയുന്നതല്ല; തെറ്റ് ബോധ്യപ്പെട്ട് തിരുത്തുന്നതിന് സന്നദ്ധമായി പ്രത്യാശയോടെ മടങ്ങിവരവാണ് അനുതാപം. ആത്മശോധനയിലൂടെ സ്വന്തം പാപം കണ്ടുപിടിക്കുക. ദൈവം നമ്മെ കാണുന്നതു

പോലെ നമുക്ക് നമ്മെ നന്നായി കാണാനും വിലയിരുത്താനും കഴിയണം. ആ പാപത്തിന്റെ സ്വഭാവം, നമ്മിലേക്ക് വന്ന സാഹചര്യം, നമ്മെ സാധീനിക്കുന്ന രീതി, മേലാൽ അതിൽനിന്നും ഒഴിഞ്ഞു മാറാനുള്ള തീരുമാനം ഇവയെല്ലാം മാനസാന്തര ജീവിതത്തിന്റെ ഘടകങ്ങളാണ്.

വി. ഗീവറുഗീസ് സഹദായുടെ ഓർമ്മപെരുനാളും കൺവൻഷനും

ചെറിയനാട് : സെന്റ് ജോർജ് ഓർത്തഡോക്സ് പള്ളിയുടെ കാവൽ പിതാവായ വി. ഗീവറുഗീസ് സഹദായുടെ ഓർമ്മപെരുനാളും കൺവൻഷനും 2008 ഏപ്രിൽ 20 മുതൽ 23 വരെ ഭക്തിപൂർവ്വം കൊണ്ടാടി. കൺവൻഷൻ യോഗങ്ങൾക്ക് ഫാ. മാത്യു വർഗീസ് പുളിമൂട്ടിൽ, ഫാ. വർഗ്ഗീസ് ഫിലിപ്പ് എന്നിവർ നേതൃത്വം നൽകി. 22-ാം തീയതി വി. റാസ നടന്നു. 23-ാം തീയതി അഭിവന്ദ്യ ഗബ്രിയേൽ മാർ ഗ്രീഗോറിയോസ് തിരുമേനിയുടെ മുഖ്യകാർമ്മികത്വത്തിൽ വി. മൂന്നിന്മേൽ കുർബ്ബാനയും തുടർന്ന് പ്രദക്ഷിണവും നടന്നു. ഇടവകയിലെ സെന്റ് ജോർജ് യുവജനപ്രസ്ഥാനത്തിന്റെ കനകജൂബിലി ആഘോഷങ്ങൾ അഭിവന്ദ്യ തിരുമേനി ഉദ്ഘാടനം ചെയ്തു. ഫാ. കോരൂത് ചെറിയാൻ, സിബി മത്തായി എന്നിവർ പ്രസംഗിച്ചു. തുടർന്ന് നേർച്ചവിളമ്പ്, കൊടിയിറക്ക് ഇവയോടുകൂടി പെരുനാൾ സമാപിച്ചു. ചടങ്ങുകൾക്ക് വികാരി ഫാ. ജേക്കബ് ചെറിയാൻ നേതൃത്വം നൽകി.

മംഗളോപകാരം



ആറാട്ടുപുഴ സെ. മേരീസ് ഓർത്തഡോക്സ് ഇടവകാംഗം പടനിലത്ത് ശ്രീ. പി. വി. ഈപ്പൻ രാഷ്ട്രപതിയിൽ നിന്ന് വിശിഷ്ട സേവനത്തിന്റെ അവാർഡ് ലഭിച്ചതിൽ അഭിവന്ദ്യ ഇടവക മെത്രാപ്പോലീത്താ തിരുമേനിയുടെ അദ്ധ്യക്ഷതയിൽ കൂടിയ യോഗം മംഗളോപകാരം സമർപ്പിച്ചു. വികാരി ഫാ. തോമസ് ജോസഫ് പ്രസംഗിച്ചു.

മാർ ഗ്രിഗോറിയോസ് കാരുണ്യനിലയം, കോട്ടയം

വായനക്കാർക്ക് ഈ സ്ഥാപനത്തെ ഞാൻ ഒന്നു പരിചയപ്പെടുത്തട്ടെ. 1994-ൽ രജിസ്റ്റർ ചെയ്ത ഒരു ചാരിറ്റബിൾ ട്രസ്റ്റാണ് ഇത്. കോട്ടയം ഗവ. മെഡിക്കൽ കോളേജിനു സമീപം പ്രവർത്തിക്കുന്നു. ഇതിന്റെ ട്രസ്റ്റ് ബോർഡ് അംഗങ്ങൾ പരിശുദ്ധ കാതോലിക്കാ ബാവാ പ്രസിഡന്റ്, കോട്ടയം ഭദ്രാസന മെത്രാപ്പോലീത്താ മാനേജിംഗ് ട്രസ്റ്റി, വെരി. റവ. പി. സി. യോഹന്നാൻ റമ്പാൻ - ട്രഷറർ, റവ. ഡോ. ടി. ജെ. ജോഷ്വാ - ഡയറക്ടർ, കോട്ടയം ഭദ്രാസന സെക്രട്ടറി, റവ. ഡോ. ജേക്കബ് കുര്യൻ, റവ. ഫാ. തോമസ് കുര്യൻ - വൈസ് പ്രസിഡന്റ്, റവ. ഫാ. ഇ. കെ. ജോർജ്ജ് ഇഞ്ചക്കാട്ട് - സെക്രട്ടറി, കോ-ഓർഡിനേറ്റർ & പ്രോജക്ട് അഡ്മിനിസ്ട്രേറ്റർ ശ്രീ. മാമ്മൻ വർഗീസ് എന്നിവർ ഉൾപ്പെട്ടതാണ്. കൂടാതെ റവ. ഫാ. രാജൻ വർഗീസ് ഇതിന്റെ ചാപ്ലെയിൻ ആയും പ്രവർത്തിക്കുന്നു.

1999 ജൂലൈ വരെ ഇതിന്റെ പ്രവർത്തനം മെഡിക്കൽ കോളേജിന് സമീപമുള്ള ചാപ്പലിനോട് ചേർന്നുള്ള ഒരു മുറിയിൽ ആയിരുന്നു. 1999 ജൂലൈ 6 മുതൽ ഈ സ്ഥാപനം ചാപ്പൽ കോമ്പൗണ്ടിൽ തന്നെയുള്ള കെട്ടിടത്തിൽ പ്രവർത്തിക്കുന്നു. ചാപ്പലിനും, ഈ സ്ഥാപനത്തിനും വേണ്ടിയുള്ള 23 സെന്റ് സ്ഥലം 1972ൽ അയ്മനം കോട്ടപ്പറമ്പിൽ കൊച്ചിട്ടി പോത്തൻ ദാനമായി നൽകിയിട്ടുള്ളതാണ്.

ഇപ്പോഴത്തെ ഇതിന്റെ പ്രവർത്തനങ്ങൾ

1. ഞായറാഴ്ച ഒഴികെയുള്ള ദിവസങ്ങളിൽ 100 Kg അരി പാകം ചെയ്തു മെഡിക്കൽ കോളേജിൽ ചികിത്സയ്ക്ക് താമസക്കാരായ രോഗികൾക്കും, അവരുടെ ആശ്രിതർക്കും സൗജന്യ ഭക്ഷണം നൽകുന്നു. ഇത് ഏകദേശം 800 ന് മേൽ ആളുകൾ വരും.

2. സാമ്പത്തിക ശേഷിയില്ലാത്ത കാൻസർ രോഗികൾക്കും, മാനസിക രോഗികൾക്കും മരുന്ന് വാങ്ങി നൽകുന്നു. ഇവർ സഹായം അർഹിക്കുന്നു എന്ന് ഇവർ വരുന്ന നാട്ടിലെ പുരോഹിതരോ ഉത്തരവാദിത്തപ്പെട്ട സ്ഥാപനങ്ങളിലുള്ളവരോ പരിചയപ്പെടുത്തണം. ഇപ്പോൾ ഒരു ദിവസം 2500/- രൂപയ്ക്കുള്ള മരുന്നു നൽകുന്നു. ഇത് ഒരാൾക്ക് ഒരുമാസം ഒരു പ്രാവശ്യം മാത്രം. ഇപ്പോൾ ഇതിന്റെ ഗുണഭോക്താക്കളായി 8200 റോളം ആളുകൾ ഉണ്ട്.

3. ഡോക്ടർമാർ തരുന്ന Free Samples ശേഖരിച്ച് ഒരു ഫാർമസി ഉണ്ടാക്കി ഫാർമസിസ്റ്റിൽ കൂടി ആവശ്യമുള്ള രോഗികൾക്ക് കുറിപ്പടി അനുസരിച്ച് വിതരണം ചെയ്യുന്നു.

4. കാൻസറിന് റേഡിയേഷൻ കോട്ടയം

മെഡിക്കൽ കോളേജിൽ വരുന്ന രോഗികൾക്ക് സാമ്പത്തിക ബുദ്ധിമുട്ടുള്ളവരാണെന്ന് പുരോഹിതന്മാരുടെ എഴുത്തിൽക്കൂടി ബോധ്യപ്പെടുത്തിയാൽ ചികിത്സയുടെ കാലാവധി തീരുന്നതുവരെ സൗജന്യമായി താമസിക്കുവാൻ സൗകര്യം നൽകുന്നു. രോഗിക്കും കുടുംബക്കാർക്കും ഭക്ഷണത്തിനുള്ള സൗകര്യവും ചെയ്തുകൊടുക്കും.

5. ലൈറ്റ് ഓഫ് ലൈഫ് പ്രോജക്ട്: ഇത് സ്ഥാപനം തുടങ്ങിയതിന്റെ പത്താം വർഷം ആരംഭിച്ചു. അന്നത്തെ ഇന്ത്യൻ പ്രസിഡന്റ് ഡോ. എ. പി. ജെ. അബ്ദുൾ കലാം ആരംഭിച്ചു. നിർദ്ധനരായ സ്കൂളിൽ പഠിക്കുന്ന കുഞ്ഞുങ്ങൾക്ക് കാൻസർ രോഗം ബാധിച്ചാൽ, അവരുടെ സാഹചര്യം ബോധ്യപ്പെടുത്തിയാൽ തിരുവനന്തപുരം R.C.C യിലും കോട്ടയം മെഡിക്കൽ കോളേജിലുള്ള കാൻസർ വിഭാഗത്തിലും മരുന്നിനുള്ള സൗകര്യം ചെയ്തുകൊടുക്കും. ഒരു നിബന്ധന കൂടി 50% എങ്കിലും ഭേദപ്പെടുവാൻ സാധ്യതയുണ്ടായിരിക്കണം. ഇപ്പോൾ R.C.C യിൽ 133 ഉം കോട്ടയത്ത് 20 ഉം കുട്ടികൾ നമ്മുടെ ചികിത്സാ സൗകര്യം പ്രയോജനപ്പെടുത്തുന്നു.

എല്ലാ സഹായങ്ങളും പാവപ്പെട്ടവരായ ആളുകൾക്ക്. ഇതിന് ജാതിയോ മതമോ എന്നീ വിവേചനം ഇല്ല.

ഈ സ്ഥാപനത്തിന്റെ കേരളത്തിനകത്തും പുറത്തുമുള്ള അഭ്യുദയ കാംക്ഷികൾ ഈ സ്ഥാപനം സന്ദർശിക്കുന്നു. അവരുടെ ജന്മദിനം, വിവാഹവാർഷികം, പ്രിയപ്പെട്ടവരുടെ ഓർമ്മദിവസങ്ങൾ, അവർക്കു ലഭിക്കുന്ന അനുഗ്രഹങ്ങൾക്കുള്ള നന്ദി സൂചകമായും മറ്റും ഇവിടെ പകൽ 12 മണിക്ക് ആഹാരം രോഗികൾക്ക് കൊടുക്കുന്നതിനു മുമ്പ് പ്രത്യേക പ്രാർത്ഥനയിൽ സംബന്ധിക്കുകയും രോഗികൾക്ക് ആഹാരം വിളമ്പുകയും അവരോടൊത്ത് ഭക്ഷണം കഴിക്കുകയും ചെയ്യുന്നു.

ഒരു ദിവസം ആഹാരത്തിന് ഇപ്പോൾ 3500/- രൂപയും മരുന്നിന് 2500/- രൂപയും, ഇലക്ട്രിസിറ്റി, വെള്ളം, ജോലിക്കാരുടെ വേതനം ഇവയ്ക്കൊക്കെയുമായി 4000/- രൂപാ ഉൾപ്പെടെ 10,000/- തോളം രൂപാ ചെലവു വരുന്നു. കാൻസർ ബാധിച്ച കുഞ്ഞുങ്ങൾക്ക് ഒരാൾക്ക് 30,000/- മുതൽ 3 ലക്ഷം രൂപാ വരെ ചെലവു വരും.

പരിശുദ്ധന്മാരായ പരമല തിരുമേനിയുടെയും പാമ്പാടി തിരുമേനിയുടെയും മദ്ധ്യസ്ഥതയിൽ ശരണപ്പെട്ടു നടത്തുന്ന, സ്ഥാപനം എല്ലാ വരുടെയും സഹായംകൊണ്ടു മുട്ടു കൂടാതെ നടക്കുന്നു.

മേൽ പറഞ്ഞ പ്രവർത്തനങ്ങൾ കൂടാതെ

പള്ളിയിൽ പോയി യുവജനങ്ങളുടെ രക്തം പരിശോധിച്ച് ഗ്രൂപ്പ് കണ്ടുപിടിച്ച് ലിസ്റ്റ് സൂക്ഷിക്കുക, മെഡിക്കൽ ക്യാമ്പ് അവികസിത സ്ഥലങ്ങളിൽ നടത്തുക, കോട്ടയത്ത് മെഡിക്കൽ കോളേജിൽ ചികിത്സയ്ക്ക് വരുന്നവർക്ക് ആവശ്യ നിർദ്ദേശങ്ങൾ നൽകുക, രോഗികൾക്ക് ആവശ്യമായ ആത്മീയാ ദിഷ്ടിതികൾ നൽകുക ഇവയും ചെയ്യുന്നു.

വായനക്കാരേ, ഈ സ്ഥാപനത്തിലേക്ക് ക്ഷണിക്കുന്നു. പള്ളികളിൽ നിന്ന് വനിതാ സമാജംഗങ്ങൾ എല്ലാ മാസവും രണ്ടാ ബുധനാഴ്ച ഇവിടെ എത്തി ചാപ്പലിൽ ധ്യാനപ്രസംഗങ്ങളിൽ സംബന്ധിക്കുകയും രോഗികൾക്കും അശരണർക്കും വേണ്ടി പ്രാർത്ഥിക്കുകയും ചെയ്യുന്നു.

ഞായറാഴ്ച ഒഴികെ ഏതു ദിവസങ്ങളിലും പകൽ സമയം ഇവിടെ വരാം. ചേർത്തിരിക്കുന്ന ഏതെങ്കിലും ഫോൺ നമ്പറിൽ വിളിച്ച് അറിയിച്ചിട്ട് വന്നാൽ സൗകര്യപ്രദമായിരിക്കും.

എല്ലാ വരുടെയും സഹകരണവും പ്രാർത്ഥനയും ആവശ്യപ്പെടുന്നു.

കർത്തൃശുശ്രൂഷയിൽ നിങ്ങളുടെ, ഫാദർ ഇ. കെ. ജോർജ്ജ് ഇഞ്ചക്കാട്ട് സെക്രട്ടറി, കോ-ഓർഡിനേറ്റർ & പ്രോജക്ട് അഡ്മിനിസ്ട്രേറ്റർ

Contact address:

Mar Gregorios Karunya Nilayam

Gandhinagar P.O., Kottayam

Pin : 686 008

Our Website: www.karunyanilayam.com

E-mail: mgkarunyaktm@sify.com

Ph: 0481-2598520

Mob: 9446712622

ഗീവറുഗീസ് സഹദായുടെ ഓർമ്മപ്പെരുന്നാളും കൺവൻഷനും

തിരുവൻവണ്ടൂർ സെന്റ് ജോർജ്ജ് ഓർത്തഡോക്സ് സുറിയാനി പള്ളിയിൽ വി: ഗീവറുഗീസ് സഹദായുടെ ഓർമ്മപ്പെരുന്നാളും കൺവൻഷനും 2008 മെയ് 1 മുതൽ 5 വരെ തീയതികളിൽ നിരണം ഭദ്രാസനാധിപൻ അഭിവന്ദ്യ ഡോ. യൂഹാനോൻ മാർ ക്രിസോസ്റ്റമോസ് തിരുമനസ്സിലെ പ്രധാനകാർമ്മികത്വത്തിൽ നടത്തപ്പെട്ടു. റവ. ഫാ. മാത്യു വർഗീസ് പുളിമുട്ടിൽ, റവ. ഫാ. പി.കെ. ഗീവർഗീസ്, റവ. ഫാ. പി.സി. അലക്സാണ്ടർ എന്നിവർ പ്രസംഗിച്ചു. വികാരി റവ. ഫാ. കെ.സി. ജേക്കബ്, കൺവീനർ ലിജു ഏബ്രഹാം തച്ചൻപറമ്പിൽ എന്നിവർ പെരുന്നാൾ ചടങ്ങുകൾക്ക് നേതൃത്വം നൽകി.

യുവവേദി

പ്രിയ സുഹൃത്തുക്കളേ,

പരീക്ഷ വിജയത്തിനായി കാത്തിരിക്കുന്ന എല്ലാ പ്രസ്ഥാന അംഗങ്ങൾക്കും വിജയാശംസകൾ നേരുന്നു. പരിശുദ്ധ ഗീവറുഗീസ് സഹദായുടെ മദ്ധ്യസ്ഥത അതിന് സാധിക്കട്ടെ എന്ന് പ്രാർത്ഥിക്കുന്നു.

ഭദ്രാസന വാർഷികവും, റീജിയൻ (നിരണം-തുമ്പമൺ-ചെങ്ങന്നൂർ) സമ്മേളനവും ഏപ്രിൽ മാസം 27-ാം തീയതി കുരമ്പാല സെന്റ് തോമസ് വലിയ പള്ളിയിൽ വെച്ച് നടന്നു. അഭിവന്ദ്യ ഡോ. ഗീവറുഗീസ് മാർ ഒസ്താത്തി യോസ് തിരുമേനി, അഭിവന്ദ്യ ഡോ. യൂഹാനോൻ മാർ ക്രിസോസ്റ്റമോസ് തിരുമേനി എന്നീ പിതാക്കന്മാരുടെ സാന്നിദ്ധ്യം യുവസഹോദരങ്ങൾക്ക് പുത്തൻ ഉണർപ്പു നൽകി എന്ന് വിശ്വസിക്കുന്നു. സമ്മേളനത്തിൽ പങ്കെടുത്ത എല്ലാ പ്രവർത്തകരോടും പ്രത്യേകിച്ച് കുരമ്പാല സെന്റ് തോമസ് യുവജനപ്രസ്ഥാനത്തോടും വികാരി റവ. ഫാ. പി. കെ. കോശി അച്ചനോടും ഉള്ള നന്ദി അറിയിക്കുന്നു.

ഏപ്രിൽ 12-ാം തീയതി നടന്ന കേന്ദ്ര കലാമത്സരത്തിൽ പെൺകുട്ടികളുടെ പ്രസംഗത്തിൽ സിജി വറുഗീസ് (മാർ ഗ്രിഗോറിയോസ് പഴകുളം) സോപകരണ സമൂഹഗാനത്തിൽ ലിജോ കോശി & പാർട്ടി (സെന്റ് സ്റ്റീഫൻസ് കൂടശ്ശനാട് (വെസ്റ്റ്)) എന്നിവർ ഒന്നാം സ്ഥാനം കരസ്ഥമാക്കിയ വിവരം സന്തോഷപൂർവ്വം അറിയിക്കട്ടെ.

രജിസ്ട്രേഷൻ പുതുക്കേണ്ട സമയമായതിനാൽ സെക്രട്ടറിമാർ അതിന് മുൻകൈയെടുക്കണം. നിരന്തരം പ്രസ്ഥാനത്തിനുവേണ്ടി പ്രാർത്ഥിക്കണമെന്ന് അപേക്ഷിച്ചുകൊണ്ട് നിർത്തുന്നു.

എന്ന്,

സിബി മത്തായി

(യുവജന പ്രസ്ഥാനം ഭദ്രാസന സെക്രട്ടറി)

അഖില മലങ്കര കലാമത്സരം

ഏപ്രിൽ 12-ാം തീയതി കോട്ടയം ബസ്സേലിയോസ് കോളേജിൽ വെച്ച് നടന്ന അഖില മലങ്കര യുവജനപ്രസ്ഥാനം കലാമത്സരത്തിൽ പെൺകുട്ടികളുടെ പ്രസംഗത്തിൽ സിജി വറുഗീസ് (മാർ ഗ്രിഗോറിയോസ് പഴകുളം) സോപകരണ സമൂഹഗാനത്തിൽ ലിജോ കോശി & പാർട്ടി (സെന്റ് സ്റ്റീഫൻസ് കൂടശ്ശനാട് (വെസ്റ്റ്)) എന്നിവർ ഒന്നാം സ്ഥാനം കരസ്ഥമാക്കി.



പി. എം. ജേക്കബ്, മെഴുവേലി

കരുതാം നമ്മുടെ കുഞ്ഞുങ്ങളെ

മെയ്മാസം കുഞ്ഞുങ്ങളെ പ്രത്യേകം കരുതുന്ന മാസമാണ്. സന്ദേശങ്ങൾ ദിനം, വിദ്യാഭ്യാസ തുടങ്ങിയവ ഇതിന്റെ പ്രസക്തി വർദ്ധിപ്പിക്കുന്നു. പള്ളികളിലും സ്കൂളുകളിലും ഭവനങ്ങളിലും ക്രിസ്തീയ സംസ്കാരം വളർത്തുന്നതിനും ഉത്തമമായ കാര്യമാണെന്നതിനും ഇതു സഹായിക്കുന്നു. ബാല്യകാലത്തും അതിനെ തുടർന്നുള്ള നിർണ്ണായക കൗമാര ദശയിലും ശ്രദ്ധിച്ചില്ലെങ്കിൽ ഉണ്ടാകുന്ന ദോഷങ്ങളെക്കുറിച്ച് കുഞ്ഞുങ്ങളെ ബോധവൽക്കരിക്കേണ്ട ചുമതല മുതിർന്നവർക്കുണ്ട്. സ്നേഹം, അനുകമ്പ, ക്ഷമ, അദ്ധ്വാനശീലം, കൃത്യനിഷ്ഠ, അനുസരണം, പരസ്പര ബഹുമാനം, പ്രാർത്ഥനാശീലം എന്നിവ ഇവരിൽ വളർത്തിയെടുക്കേണ്ടത് ബാല്യകാലത്താണ്.

“ഓരോ കുട്ടിയും ലോകത്തിലേക്ക് ജനിക്കുന്നത് ദൈവം ഇനിയും മനുഷ്യനോട് മുഷിഞ്ഞിട്ടില്ല എന്ന സന്ദേശവുമാണ്” എന്ന് രവീന്ദ്രനാഥ ടാഗോർ പറയുന്നത്, കുട്ടിയുടെ ജനനം ലോകത്തിന് പ്രത്യാശ നൽകുന്നു എന്ന അർത്ഥത്തിലാണ്. ലോകത്തിലെ എല്ലാ മതങ്ങളിലും തത്വശാസ്ത്രങ്ങളിലും ഒരു കുട്ടി ദൈവത്തിന്റെ വരദാനമാണ് കാണപ്പെടുന്നത്. എന്തുകൊണ്ടാണ് എന്ന് നാം ചിന്തിക്കാറില്ല. ഓരോ കുട്ടിയും സൃഷ്ടിയുടെ മഹനീയതയാണ് എന്നതാണ് അതിനു കാരണം. കുട്ടിയുടെ ഉള്ളിലൊരു മഹാത്മ്യമുണ്ട്. ശക്തമായൊരു സ്വാധീനശക്തി ദൈവം ദാനം ചെയ്ത അത്ഭുതകരവും ആദരണീയവുമായ ഒരു പ്രതിഭാസം കുട്ടിയെ ബാഹ്യലോകവുമായി ബന്ധിപ്പിക്കുന്ന മഹത്തായ ഒരു വരദാനം - തലച്ചോറ് ! ഏറ്റവും കുറച്ച് മനസ്സിലാക്കപ്പെടുകയും മിക്കവാറും എല്ലാ സമയങ്ങളിലും ഉപയോഗിക്കപ്പെടുകയും ചെയ്യുന്ന തലച്ചോറ്. വിജ്ഞാനത്തിനു വേണ്ടിയുള്ള കുട്ടിയുടെ അനശ്വര ദാഹത്തെ ശമിപ്പിക്കുവാൻ ആവശ്യമായ ഉന്മേഷദായകമായ ജലം എത്രവേണമെങ്കിലും വലിച്ചെടുക്കുവാൻ കഴിയുന്ന അടിത്തട്ടില്ലാത്ത കിണറാണ് തലച്ചോറ്. “സ്വപ്നങ്ങളും സങ്കല്പങ്ങളും അഭിലാഷങ്ങളും സാക്ഷാത്ക്കരിക്കുന്നതിന് അവൻ ലഭ്യമായിട്ടുള്ള അസംഖ്യം വഴികളെ കണ്ടെത്തുന്നതിന് അവനെ സഹായിക്കുന്ന ഒരു ഉറവിടമാണ് തലച്ചോറ്” എന്ന് പ്രസിദ്ധ ഗണിത ശാസ്ത്രജ്ഞ ശകുന്തളാദേവി പറയുന്നു.

ഇവിടെയാണ് മുതിർന്നവരുടെ ബാധ്യത പ്രകടമാക്കേണ്ടത്. കുട്ടികളുടെ വഴികാട്ടിയാകാൻ ഒരിക്കലും വറ്റാത്ത ഈ ജലശേഖരത്തെ വികസിപ്പിക്കുന്നതിന് അവരെ സഹായിക്കുവാൻ, അതിന്റെ

അതിബൃഹത്തായ ഊർജ്ജസ്രോതസ്സിൽ പര്യവേഷണം നടത്തുന്നതിന് അവരെ സഹായിക്കുവാൻ നാമുണ്ടാകണം. നമ്മുടെ ആത്മവിശ്വാസമാണ് ചെയ്ത പ്രായം മുതൽ തന്നെ കുട്ടികളിലേക്ക് പ്രസരിക്കുക. നാം നൽകുന്ന പിന്തുണയും സംഭാവനകളും ഉള്ളപ്പോൾ, വിജയത്തിന് വിഘാതങ്ങളാകുന്ന അപര്യാപ്തതയുടെയും അപകർഷതയുടെയും തോന്നലുകൾ കുട്ടികൾ ഒരിക്കലും അനുഭവിക്കേണ്ടി വരികയില്ല. പകരം ആ ആന്തരിക ശക്തികളെ തട്ടിയുണർത്താതെ കിടക്കുന്ന ഊർജ്ജസ്രോതസ്സുകളെ ബഹിർഗമിപ്പിക്കുന്നതിന് സഹായകമായ ആത്മവിശ്വാസ ചേതനയെ വികസിപ്പിച്ചെടുക്കുവാൻ അവർക്ക് കഴിയും.

ഒരു രക്ഷകർത്താവെന്ന നിലയിൽ നമ്മുടെ കുട്ടികൾക്ക് അഭയം നൽകുകയും, വസ്ത്രങ്ങൾ, ആഹാരം, പാർപ്പിടം തുടങ്ങിയവ ലഭ്യമാക്കുകയും ചെയ്താൽ മാത്രം പോരാ ആരോഗ്യദായകവും പോഷകപ്രദവുമായ വിദ്യാഭ്യാസ ചിന്തകൾകൊണ്ട് അവന്റെ തലച്ചോറിനെ ഊട്ടേണ്ടതും അനിവാര്യമാണ്.

ഒരു രക്ഷകർത്താവിന്റെ വിശ്വാസം കുട്ടിയിലേക്ക് പഠിച്ചു നടപ്പേണ്ടതിന്റെ ഏറ്റവും സ്പഷ്ടമായ ഉദാഹരണം ജവഹർലാൽ നെഹ്റുവും, ഇന്ദിരാ ഗാന്ധിയുമാണ്. നെഹ്റു അദ്ദേഹത്തിന്റെ പുത്രിയിൽ വിശ്വസിച്ചിരുന്നു. അവരുടെ കഴിവുകളിൽ പ്രതീക്ഷ അർപ്പിക്കുകയും പ്രോത്സാഹിപ്പിക്കുകയും ചെയ്തു. ഭാവിയിൽ അവർ ഉന്നത സ്ഥാനത്തെത്തുമെന്ന് അദ്ദേഹം വിശ്വസിച്ചിരുന്നു. പിന്നീടുണ്ടായത് ചരിത്രത്തിന്റെ ഭാഗമാണ്.

നമ്മുടെ കുട്ടികളുടെ തലച്ചോറ് നവവും മലിന്യരഹിതവുമാണ്. അത് സമ്പന്നവും ഫലഭൂയിഷ്ടവുമായ ഏക്കറുകൾ കണക്കിന് മണ്ണോട് കൂടിയ അനന്തമായ ഭൂമിഭാഗം പോലെയാണ്. അവഗണിച്ചാൽ അത് വന്യവും, കാടും മുളളും വളരുന്നവയായി മാറും. പക്ഷേ, വിദ്യാഭ്യാസത്തിന്റെ വിത്തുകൾ ശ്രദ്ധാപൂർവ്വം വിതച്ച് പരിപോഷിപ്പിക്കുകയാണെങ്കിൽ അവയെ അക്ഷീണമായി പരിചരിക്കുകയും അനന്തമായി പരിപാലിക്കുകയും ചെയ്യുകയാണെങ്കിൽ നാം അമൂല്യമായൊരു വിളവെടുപ്പ് നടത്തും. അതെ, ഒരു പ്രതിഭയെ വളർത്തിയെടുക്കും.

ഭദ്രസന തലത്തിൽ ഈ മെയ്മാസത്തിൽ നടത്തപ്പെടുന്ന വിദ്യാഭ്യാസ പോലുള്ള പരിപാടികൾ മേൽപ്പറഞ്ഞ പ്രതിഭാ സമ്പാദനത്തിന് ഏറെ സഹായകരമാകും എന്നതിൽ സംശയമില്ല. □

പ്രാർത്ഥനയും മനശാന്തിയും

ദൈവമായതിൽ സൃഷ്ടിക്കപ്പെട്ട മനുഷ്യൻ ദൈവിക ഐക്യത്തിലേക്ക് എത്തിച്ചേരാനുള്ള ഏറ്റവും ശക്തിയായ ഉപാധിയാണ് പ്രാർത്ഥന. പ്രാർത്ഥനയെ നിർവ്വചിക്കുക പ്രയാസം. കാരണം അത് എല്ലാ നിർവ്വചനങ്ങൾക്കും അതീതമായ ദൈവ-മനുഷ്യ സംഗമമാണ്. മനനത്തിലൂടെയും മൗനത്തിലൂടെയും ദൈവതീരുമുവിൽ സ്വയം ശൂന്യവൽക്കരിക്കപ്പെട്ട പ്രാർത്ഥന അനുഭവവേദ്യമാകണം.

പ്രാർത്ഥന പിതൃ-പുത്ര സംഭാഷണം

യേശുക്രിസ്തുവിനെ സംബന്ധിച്ചിടത്തോളം പിതാവും ദൈവത്തിന്റെ ഇഷ്ടം നിറവേറ്റുകയായിരുന്നു പ്രാർത്ഥന. വി. ലൂക്കോ. 11:1-4, വി. മത്തായി 6:9-13 പറയുന്ന കർത്തൃപ്രാർത്ഥന പിതൃ-പുത്ര സംഭാഷണത്തിന്റെ ഉദാഹരണമാണ്. സ്വർഗ്ഗത്തിലുള്ള പിതാവുമായി ഭൂമിയിലുള്ള മകൻ നേരിട്ടു നടത്തുന്ന സംഭാഷണം. പ്രസിദ്ധ മനുശാസ്ത്രജ്ഞനായ സിഗ്മസ് ഫ്രോയിഡിന്റെ അഭിപ്രായത്തിൽ മനുഷ്യമനസ്സിൽ ആഴത്തിൽ വേരോടിയ വികാരങ്ങളാണ് അരക്ഷിതത്വവും ഉൽകണ്ഠയും. മനുഷ്യനിൽ ജന്മനാ ഈ വികാരങ്ങൾ ഉണ്ട്. മനുഷ്യന്റെ ഈ അരക്ഷിതത്വബോധം അവൻ സുരക്ഷിതത്വം നൽകുന്നു. താങ്ങും തണലുമാകുന്ന ഒരു ശക്തിയെ കണ്ടുപിടിക്കാനുള്ള ശ്രമത്തിലേക്ക് നയിക്കുന്നു. അങ്ങനെ മനുഷ്യ മനസ്സിന്റെ അരക്ഷിതാവസ്ഥയുടെ സൃഷ്ടിയാണ് ദൈവം എന്നാണ് ഫ്രോയിഡ് പറയുന്നത്. ഈ സിദ്ധാന്തം ദൈവവിശ്വാസികൾക്ക് സ്വീകാര്യമല്ല. കാരണം മതവിശ്വാസികൾ എല്ലാവരും തന്നെ ദൈവം മനുഷ്യനെ സൃഷ്ടിക്കുകയും പരിപാലിക്കുകയും ചെയ്യുന്നു എന്നത്രെ. “ഞാൻ എന്റെ കയ്യിൽ പർവ്വതത്തിലേക്ക് ഉയർത്തും. എന്റെ സഹായം ആകാശവും ഭൂമിയും സൃഷ്ടിച്ച് യഹോവയിൽ നിന്നു വരുന്നു” എന്ന സങ്കീർത്തനക്കാരന്റെ പാട്ട് സ്നേഹനിധിയായ പിതാവിനുള്ള ആശ്രയം ചൂണ്ടിക്കാണിക്കുന്നു. തന്റെ വിഷമങ്ങളും, ദുഃഖങ്ങളും, ആശങ്കയും, അഭിലാഷങ്ങളും പിതാവിൽ സമർപ്പിക്കുമ്പോൾ മാനസികമായ ധൈര്യം ഉണ്ടാവുകയും അരക്ഷിതാവസ്ഥ മാറി സുരക്ഷിതത്വം നേടുകയും ഉൽകണ്ഠ നിങ്ങി മനുശാന്തി കൈവരിക്കുവാൻ സഹായിക്കുകയും ചെയ്യുന്നു.

ആധുനിക മനുശാസ്ത്രജ്ഞനായ എറിക് സണിന്റെ അഭിപ്രായത്തിൽ നവജാതശിശുവിന് വളരെയധികം ഉൽകണ്ഠയുണ്ടെന്നാണ്. കാരണം, ശിശുവിനെ സംബന്ധിച്ചിടത്തോളം ഏറ്റവും സുരക്ഷിതമായിരുന്ന അമ്മയുടെ ഉദരത്തിൽ നിന്നും ഉൽകണ്ഠയും അരക്ഷിതാവസ്ഥയും നിറഞ്ഞ ലോകത്തിലേക്കുള്ള ജനനം. ഈ ഉൽകണ്ഠ തരണം ചെയ്യു

ന്നതും അതിജീവിക്കുന്നതും തന്നെ പൂർണ്ണമായി സ്നേഹിക്കുകയും കരുതുകയും ചെയ്യുന്ന വ്യക്തികൾ ഉണ്ട് എന്ന ബോധ്യമാണ്. മാതാവ് ഏറ്റവും കൂടുതൽ തന്നെ കരുതുകയും സ്നേഹിക്കുകയും ചെയ്യുന്നു എന്നറിയുന്ന കുഞ്ഞ് അതുവഴി മറ്റുള്ളവരെ സ്നേഹിക്കുകയും കരുതുകയും ചെയ്യുന്നു. ഇപ്രകാരം ഉൽകണ്ഠയില്ലാതെ മാതാവിന്റെയോ പിതാവിന്റെയോ മടിയിൽ സമാധാനത്തോടെ കിടന്നുറങ്ങുന്ന ശിശുവിന്റെ ചിത്രമാണ് പ്രാർത്ഥിക്കുന്ന ഒരു വ്യക്തിയുടേത്. പ്രാർത്ഥനാ ജീവിതം മുഖാന്തിരം ഉൽകണ്ഠകളും ആധിക്ഷ്ട്യം മാറ്റി മനസ്സമാധാനത്തോടെ ജീവിക്കുവാൻ നമുക്ക് പ്രാപ്തി നൽകുന്നു.

പ്രാർത്ഥനയും വികാരശമനവും

ഫ്രോയിഡിന്റെ അഭിപ്രായത്തിൽ “അടിമുറത്തപ്പെട്ട വികാരങ്ങളാണ് മാനസിക രോഗങ്ങളിലേക്കും മനശാന്തി ഇല്ലാത്ത അവസ്ഥയിലേക്കും നയിക്കുന്നത്”. പ്രസിദ്ധ മനോരോഗ ചികിത്സാവിദഗ്ദ്ധനായ എഡ്ഗാർ ജാക്സന്റെ അഭിപ്രായത്തിൽ “ശരിയായ പ്രാർത്ഥനാ ജീവിതത്തിൽനിന്നു കിട്ടുന്ന മാനസിക ശക്തികൾ ഉപയോഗിക്കുവാൻ കഴിഞ്ഞിരുന്നെങ്കിൽ നല്ലൊരു ശതമാനം മാനസിക രോഗികൾക്ക് കൗൺസിലിംഗിനും മനോരോഗചികിത്സയ്ക്കും പോകേണ്ട ആവശ്യം ഉണ്ടായിരുന്നില്ല” പ്രാർത്ഥനാ ജീവിതം മാനസിക പ്രശ്നങ്ങൾ ഒഴിവാക്കുന്നതിനും മനശാന്തി കൈവരിക്കുന്നതിനും ഉപകരിക്കും.

നല്ലൊരു ശതമാനം ആളുകൾക്കും വികാരങ്ങളെക്കുറിച്ച് നിഷേധാത്മകമായ ഒരു സമീപനമാണുള്ളത്. വികാരങ്ങൾ പ്രകടിപ്പിക്കുവാൻ പാടില്ലെന്നും അതുകൊണ്ട് അവയെ അടിച്ചമർത്തണമെന്നും നമ്മിൽ പലരും വിശ്വസിക്കുകയും പഠിക്കുകയും ചെയ്യുന്നു. വികാരപ്രകടനങ്ങൾക്ക് നിയന്ത്രണങ്ങൾ ആവശ്യമാണ് എന്നാൽ അത് അനാരോഗ്യകരമായ അടിച്ചമർത്തലിലേക്ക് നയിക്കപ്പെടരുത്. വൈകാരിക അനുഭവങ്ങൾ ആരോഗ്യകരമായ രീതിയിൽ നാം കൈകാര്യം ചെയ്യണം. ഇതിന് അഭ്യസനം ആവശ്യമാണ്.

കോപം, ദുഃഖം, നിരാശ, സങ്കടം, തുടങ്ങിയ വികാരങ്ങൾ പരസ്യമായി പ്രകടിപ്പിക്കുവാൻ സമുദായങ്ങൾ വിലക്കുമ്പോൾ മനുഷ്യമനസ്സിന്റെ അടിത്തട്ടിൽ കിടന്ന് മനശാന്തി നശിപ്പിക്കുകയും മനോരോഗങ്ങൾ ഉണ്ടാകുകയും ചെയ്യുന്നു. അടിച്ചമർത്തപ്പെടുന്ന കോപം ചിലപ്പോൾ പെപ്റ്റിക് അൾസർ, മൈഗ്രയിൻ, തലവേദന തുടങ്ങിയ മനോശാരീരക രോഗത്തിലേക്ക് (Psychosomatic Diseases) മനുഷ്യനെ എത്തിയ്ക്കും. പ്രകടിപ്പിക്കപ്പെടാത്ത ദുഃഖവും നിരാശയും ചിലപ്പോൾ

സ്ഥായിയായ വിഷാദരോഗത്തിലേയ്ക്കും നയിക്കും. ഫ്രോയിഡിന്റെ സിദ്ധാന്തപ്രകാരം അടിച്ചമർത്തപ്പെട്ട വികാരങ്ങൾ പുറത്തുവരണം. അതായത് Catharsis ഉണ്ടാകണം. ഉദാഹരണം മരണദുഃഖമുള്ള ഒരാൾ കരയുമ്പോൾ മനസ്സമാധാനം ലഭിക്കുന്നു. പ്രാർത്ഥനയിലും ഇത് സംഭവിക്കുന്നു. പ്രാർത്ഥനയിൽ നാം നമ്മുടെ നിരാശകളും, പരാജയങ്ങളും, ബുദ്ധിമുട്ടുകളും ജീവിതപ്രശ്നങ്ങൾ എല്ലാം ദൈവവുമായി പങ്കുവയ്ക്കുന്നു. ദൈവത്തോട് ഇങ്ങനെ പറയുമ്പോൾ ആന്തരിക സമാധാനം അനുഭവവേദ്യമാകുന്നു.

തുടരും...

മെത്രാസനത്തിൽ നിന്നുള്ള അറിയിപ്പുകൾ

അഭിവന്ദ്യ ഇടവക മെത്രാപ്പോലീത്താ അമേരിക്കയിലെ ന്യൂജേഴ്സി സെ. ജോർജ്ജ് ഇടവകയിൽ വി. ഗീവറുഗീസ് സഹദായുടെ പെരുനാൾ ആഘോഷങ്ങൾക്ക് മുഖ്യകാർമ്മികത്വം വഹിക്കുന്നതിനായി മെയ് 1 ന് യാത്ര പുറപ്പെട്ടു. മെയ് 16-ാം തീയതി തിരികെ നാട്ടിൽ എത്തുന്നതാണ്.

തോട്ടപ്പുഴ മാർ ഗ്രീഗോറിയോസ് ഇടവകയിൽപ്പെട്ട വലയ്യത്ത് ശ്രീ. ബിനു തോമസിന് 17-5-08 ൽ തോട്ടപ്പുഴ മാർ ഗ്രീഗോറിയോസ് പള്ളിയിൽ വെച്ചും, നടുവറമുറിയിൽ ശ്രീ. ബിജു എൻ. ഈപ്പൻ 24-5-2008 ൽ ഓതറ സെ. ജോർജ്ജ് ദയാ ചാപ്പലിൽ വെച്ചും അഭിവന്ദ്യ തോമസ് മാർ അത്താനാസിയോസ് തിരുമേനി ശെമ്മാശപട്ടം നൽകുന്നതാണ്.

ഭദ്രാസനതല ധ്യാനയോഗം 30-5-2008 വെള്ളിയാഴ്ച രാവിലെ 9 മണി മുതൽ മാന്തളിൽ സെ. തോമസ് പള്ളിയിൽ വെച്ചു നടക്കുന്നതാണ്. റവ. ഫാ. മോഹൻ ജോസഫ് ധ്യാനം നയിക്കും.

2008 ജൂൺ 2-ന് അദ്ധ്യയന വർഷം ആരംഭിക്കുകയാണല്ലോ. ഭദ്രാസനത്തിലെ മുഴുവൻ സ്കൂൾ-കോളേജ് വിദ്യാർത്ഥികളും ജൂൺ 1 ഞായറാഴ്ച ഉച്ചകഴിഞ്ഞ് 2 മണിക്ക് ആരംഭിക്കുന്ന 'ഗുരുവന്ദനം' പരിപാടിയിൽ വന്നു സംബന്ധിക്കണം. അഭിവന്ദ്യ അത്താനാസിയോസ് തിരുമേനി ഈ ചടങ്ങിൽ മുഖ്യനേതൃത്വം നൽകുന്നതാണ്.

ജൂൺമാസം 10-ാം തീയതി ചൊവ്വാഴ്ച ഉച്ചകഴിഞ്ഞ് 2 മണിക്ക് ബഥേൽ അരമനയിൽ വെച്ചു വൈദിക സമ്മേളനം ഉണ്ടായിരിക്കുന്നതാണ്. എല്ലാ വൈദികരും വന്നു സംബന്ധിക്കേണ്ടമേ.

2009-ലെ ഭദ്രാസന കൺവൻഷന്റെ ചിന്താവിഷയം ജൂൺ 30-നകം പ്രിയ വായനക്കാരിൽനിന്നും പ്രതീക്ഷിക്കുന്നു.

ഭദ്രാസനത്തിന്റെ വളർച്ചയ്ക്ക് ഏവരുടെയും ക്രിയാത്മകമായ പ്രതികരണം പ്രതീക്ഷിക്കുന്നു.

സ്നേഹപൂർവ്വം കർത്തൃശുശ്രൂഷയിൽ
മാത്യു വറുഗീസച്ചൻ
ഭദ്രാസന സെക്രട്ടറി

ബഥേൽ തിരുമേനി - സാമൂഹിക പ്രതിബദ്ധതയുടെ മാതൃക : മന്ത്രി മോൻസ് ജോസഫ്



ഉത്തമ സഭാ സ്നേഹിയും ഇടയശ്രേഷ്ഠനുമായിരിക്കുമ്പോൾ തന്നെ സാമൂഹിക പ്രതിബദ്ധതയും ഉത്തരവാദിത്വങ്ങളും വിസ്മരിക്കാത്ത പിതാവാണ് ബഥേൽ തിരുമേനിയെന്ന് സ്നേഹപൂർവ്വം വിളിക്കുന്ന അഭി. അത്താനാസിയോസ് തിരുമേനി. ചെങ്ങന്നൂർ ഭദ്രാസനത്തിന് മാത്രമല്ല ഈ നാടിന് മുഴുവനും തിരുമേനിയുടെ സ്നേഹവും സേവനവും ശുശ്രൂഷയും ഉപയുക്തമാകട്ടെയെന്ന് മന്ത്രി മോൻസ് ജോസഫ് പറഞ്ഞു. സപ്തതി നിറവിലേക്ക് പ്രവേശിച്ച അഭി. അത്താനാസിയോസ് തിരുമേനിക്ക് ചെങ്ങന്നൂർ നഗരസഭ നൽകിയ സ്വീകരണ സമ്മേളനം ഉദ്ഘാടനം ചെയ്ത് പ്രസംഗിക്കുകയായിരുന്നു അദ്ദേഹം. നഗരസഭാ ചെയർമാൻ ശ്രീ. രാജൻ കണ്ണാട്ട് അദ്ധ്യക്ഷത വഹിച്ചു. വർഗ്ഗീയപരമായ പ്രശ്നങ്ങളും ആരോഗ്യപരമായ പ്രശ്നങ്ങളും ഉണ്ടാകുമ്പോൾ അവ പരിഹരിക്കുന്നതിനും സാംസ്കാരികവും സാമൂഹികവുമായ ചെങ്ങന്നൂരിന്റെ പുരോഗതിക്കും തിരുമേനി നൽകിയ സംഭാവനകൾ വിലപ്പെട്ടതാണ് എന്ന് അദ്ദേഹം അദ്ധ്യക്ഷ പ്രസംഗത്തിൽ സൂചിപ്പിച്ചു.

ഈ നാടിന്റെ വികസനത്തിനും ഈ സമൂഹത്തിനും തന്റെ സഹകരണവും പ്രോത്സാഹനങ്ങളും തുടർന്നും ഉണ്ടാകുമെന്നും സമൂഹത്തെ മറന്ന് ആർക്കും ജീവിതത്തെ മുന്നോട്ട് കൊണ്ടുപോകുവാൻ സാധ്യമല്ലെന്നും അഭി. തിരുമേനി തന്റെ മറുപടി പ്രസംഗത്തിൽ സൂചിപ്പിച്ചു. നഗരസഭാ പ്രതിനിധികൾ തിരഞ്ഞെടുക്കപ്പെട്ടപ്പോൾ തന്നെ അവർക്ക് ബഥേലിൽ വെച്ച് സ്വീകരണവും സ്നേഹസൽക്കാരങ്ങളും ഭരണക്രമീകരണത്തിനാവശ്യമായ നിർദ്ദേശങ്ങളും അഭി. തിരുമേനി നൽകിയതും വളരെ സന്തോഷകരമായ അനുഭവമായിരുന്നു എന്നും കൗൺസിലർമാർ പ്രത്യേകം ഓർമ്മിപ്പിച്ചു.

സമ്മേളനത്തിൽ അഭി. ഗീവർഗീസ് മാർ തീമോത്തിയോസ്, ഫ്രാൻസിസ് ജോർജ്ജ് എം. പി., ആചാര്യ നരേന്ദ്രേഷൻ, കൗൺസിലർമാർ, സാമൂഹിക സാംസ്കാരിക രാഷ്ട്രീയ രംഗത്തെ പ്രമുഖർ തുടങ്ങിയവർ പങ്കെടുത്തു.

വേദപരിചയം ക്വിസ്

പദപ്രശ്നം-9

ജിജി പണിക്കർ കെ. വൈരമൺ

അങ്ങാടിയിൽ സൗത്ത് പി. ഒ., ചെങ്ങന്നൂർ 689 122
PH; 9447682782

സൂചനകൾ
വലത്തോട്ട്

1. സ്വാഭാവിക മരണം പ്രാപിച്ചുവെന്ന് വിശ്വസിക്കപ്പെടുന്ന ശ്ലീഹാ (4)
3. നോഹയുടെ പെട്ടകം ഈ പർവതത്തിൽ ഉറച്ചു. (4)
5. യെറുശലേം ദേവാലയം പണിക്ക് നേതൃത്വം കൊടുത്തതിലൊരാളും ശെയൽ തീയേലിന്റെ മകനും (5)
7. ഹോശയാ, മീഖാ എന്നിവരുടെ കാലത്തെ യഹൂദാ രാജാക്കന്മാരിൽ ഒരാൾ (3)
8. വേദപുസ്തകത്തിന്റെ സുറിയാനി പരിഭാഷ (3)
10. അപ്പോസ്തോലനായ പൗലോസ് സാക്ഷിക്കുന്നതായ നിലനിൽക്കുന്നതായ മൂന്ന് കാര്യങ്ങളിലൊന്ന് (3)
11. യിരെമ്യാ പ്രവാചകന്റെ നുകം ഒടിച്ചു കളഞ്ഞ പ്രവാചകൻ (3)
13. എലീഫസ്, ബിൽദാദ്, സോഫർ എന്നിവർ ഇദ്ദേഹത്തിന്റെ സ്നേഹിതന്മാരാണ് (3)
14. ഈ നദീതീരത്ത് വച്ച് യെഹൂസ്കേൽ ദർശനങ്ങൾ കണ്ടു (3)
15. ആലാണെയും അവനുള്ളതൊക്കെയും നശിപ്പിച്ചു കളഞ്ഞത് ഈ താഴ്വരയിൽ വച്ചാണ് (3)
16. "ഒരുവന് ആത്മാക്കളുടെ വിവേചനം, മറ്റൊരുവന് ഭാഷയുടെ വ്യാഖ്യാനം, ഒരുത്തന് ജ്ഞാനത്തിന്റെ വചനം, മറ്റൊരുവന് പരിജ്ഞാനത്തിന്റെ വചനം" ഇതൊക്കെയും പരിശുദ്ധാത്മാവ് ഒരു ആണെന്ന് അപ്പോസ്തോലൻ ഭാഗരിത്യ ലേഖനത്തിൽ പഠിപ്പിക്കുന്നു. (4)
17. പുഴയന്തംഭനം മൂലം മരിച്ചതായി പഴയനിയമത്തിൽ കാണുന്ന മനുഷ്യൻ (3)

താഴോട്ട് :-

1. കർത്താവിന്റെ സഹോദരൻ (2)
2. അബ്രാഹാമിന്റെ ജന്മസ്ഥലം (8)
3. "....." പോഷിപ്പിക്കുന്നത് എല്ലാ സുവിശേഷങ്ങളിലും ദർശിക്കാവുന്ന, കർത്താവിന്റെ അത്ഭുതങ്ങളിലൊന്നാണ് (9)
4. വിശ്വാസം മൂലം, അവിശ്വാസികളോടൊപ്പം നശിക്കാതിരുന്നതായി എബ്രായ ലേഖനത്തിൽ പരാമർശിക്കപ്പെടുന്ന സ്ത്രീ (3)
5. യോശ്യാവിന്റെ പിതാവും കൂശിയുടെ മകനും (4)
6. നെബുഖ്ദ നേസർ രാജാവിന്റെ പരിചാരകരിലൊരാളായി തെരഞ്ഞെടുത്ത യഹൂദ ബാലന്മാരിലൊരാൾ (6)
7. "..... ഒരുക്കമുള്ളത്, ജഡമോ ബലഹീനമത്രെ" സുവിശേഷത്തിൽ നാം വായിക്കുന്നു.
9. വ്യാജം പറഞ്ഞതിന്റെ ശിക്ഷയായി മരണമടഞ്ഞ ദമ്പതികളിലൊരാൾ (4)

ഉത്തരങ്ങൾ അയക്കേണ്ട അവസാന തീയതി മെയ്- 5

	2	3	4	
6	7	8	9	10
11	12	13	14	15
16	17	18	19	20
21	22	23	24	25
26	27	28	29	30
31	32	33	34	35
36	37	38	39	40
41	42	43	44	45
46	47	48	49	50
51	52	53	54	55
56	57	58	59	60
61	62	63	64	65
66	67	68	69	70
71	72	73	74	75
76	77	78	79	80
81	82	83	84	85
86	87	88	89	90
91	92	93	94	95
96	97	98	99	100

11. യറുശലേമിന്റെ പത്ത് വാതിലുകളിലൊന്നാണ് ഈ വാതിൽ (5)
12. "ജീവിക്കുവാൻ കഴിയുന്നൊരു നൽകിയിരുന്നു എങ്കിൽ വാസ്തവമായി നിതിക്ക് ആധാരമാകുമായിരുന്നു" എന്ന് അപ്പോസ്തോലൻ ഗലാത്യ ലേഖനത്തിൽ പറയുന്നു (5)
13. ഏലിയവിന് മരണശാസനം നൽകിയ രാജ്ഞി (4)
14. യെഹൂസ്കേലിന്റെ ദർശനങ്ങളിൽ ദൈവത്തിന്റെ കീഴെ കണ്ട ചിറകുള്ള ജീവി (3)

പദപ്രശ്നം - 8 ശരിയുത്തരം അയച്ചവർ :

1. നീഷാ എം. സാമുവേൽ, മുണ്ടക്കൽ പീടികയിൽ 2. ശ്രീമതി തങ്കമ്മ ഏബ്രഹാം, ആര്യമാതൃലം 3. ശ്രീമതി മേരി വർഗീസ്, ആനതിട്ട കാലായിൽ 4. ജെസ്സിനാ റോച്ചൽ ജോൺ, മല്ലപ്പള്ളിൽ 5. റെനി ഷാജി, അയിത്തിയിൽ പുത്തൻവീട് 6. ആൻസി സാറാ ജോർജ്ജ്, ഷാരോൺ ഹൗസ് 7. ശ്രീമതി ഏലി യാമ്മ ജോർജ്ജ്, മണലിൽ വീട് 8. അഞ്ജു മറിയം ജോർജ്ജ്, തെങ്ങുംതറയിൽ 9. ശ്രീമതി ഏലിയാമ്മ പി. റ്റി, കുന്നംപള്ളി കുഴിയിൽ 10. ശ്രീമതി സുസമ്മ ചാക്കോ, മുക്കുത്ത് 11. ശ്രീമതി ലീലാജ് തമ്പി, കണ്ണൻകരോത്ത് ഹൗസ് 12. ശ്രീമതി ഷൈനി വൈജു, പുളി നീൽക്കുന്നതിൽ 13. ശ്രീമതി സാലി തോമസ്, കല്ലിനാൽ ഹൗസ് 14. ശ്രീമതി സുരഭ ഫോർ (റിട്ട. ഹെഡ്മിസ്റ്റ്രസ്), കുന്തത്ത്

പദപ്രശ്നം 8-ലെ വിജയി

ശ്രീമതി ഷൈനി ബൈജു

പുളിനിൽക്കുന്നതിൽ

നെല്ലിമല (പി.ഒ), ഇരവിപേരൂർ, തിരുവല്ല

അറിയിപ്പ്:- ഒരു വർഷത്തിനിടയിൽ നടത്തപ്പെടുന്ന പദപ്രശ്നങ്ങൾക്ക് (12 ലക്കം) കൂടുതൽ തവണ ശരിയുത്തരം അയയ്ക്കുന്നവർക്ക് ബംബർ സമ്മാനം നൽകുന്നതാണ്.

ബഥേൽ പത്രിക ഫുറുപ്രശ്നം-9

1				2	3		4	
5			6			7		
	17							
	8						9	
	10					11		12
13								
	14							
		15						
		16						

വനിതാസമാജം വാർഷിക സമ്മേളനം



ഉമയാറ്റുകര :- ക്രൈസ്തവ വനിതകൾ അർപ്പണ ബോധവും അച്ചടക്കവും പരിശീലിക്കണമെന്ന് പ്രൊഫ. മേരി മാത്യു അഭിപ്രായപ്പെട്ടു. ലോക വനിതാ ദിനത്തിൽ ഉമയാറ്റുകര സെന്റ് തോമസ് വലിയ പള്ളിയിൽ നടന്ന ഭദ്രാസന മർത്തമറിയം വനിതാസമാജ വാർഷിക സമ്മേളനത്തിൽ ക്ലാസ്സെടുത്തു സംസാരിക്കുകയായിരുന്നു അവർ. ഓരോ വനിതയും വിശ്വാസ ജീവിതത്തിൽ സഭയോട് പ്രതിജ്ഞാബദ്ധയായിരിക്കണം. സഭാ ജീവിതത്തിൽ അർത്ഥവത്തായ ആശയവിനിമയം അനിവാര്യമാണ് ആദ്യം സ്വജീവിതത്തിൽ അവനവനോട് തന്നെ സംസാരിക്കാൻ പഠിക്കണം. പ്രാർത്ഥനയാകുന്ന കണ്ണാടിയുടെ മുന്നിൽ നിന്ന് അവനവന്റെ അകം കാണണം. ചീർപ്പിക്കുന്ന അറിവിനേക്കാൾ അലിവിന്റെ ശൈലിയാണ് അത്യന്താപേക്ഷിതം. ചുഷണവിയേയമാകുന്ന പ്രകൃതിയോട് സംസാരിക്കണം. വിശ്വാസി മാതൃകയാക്കേണ്ടത് കന്യകമറിയാമിനെയാണ്. അവളിൽ നിന്നും ക്രിസ്തു ജനിച്ചു. കാലത്തിന്റെ ചുവരെഴുത്തുകളെ വായിച്ചറിയാനും കന്യകയെപ്പോലെ സാഹസികമായ ഒരു പൊളി ചെഴുത്തിനും വനിതകൾ സന്നദ്ധരാകണമെന്ന് പ്രൊഫസർ ഉദ്ബോധിപ്പിച്ചു. തുടർന്ന് നടന്ന ഗ്രൂപ്പ് ചർച്ചകൾക്ക് സമാജം പ്രസിഡന്റ് ഡോ. സഖരിയാ മാർ തെയോഫിലോസ് മെത്രാപ്പോലീത്താ, ഫാ. കെ. ജി. ചെറിയാൻ, ഫാ. പി. സി. ചാക്കോ എന്നിവർ നേതൃത്വം നൽകി. ഇടവക മെത്രാപ്പോലീത്താ അഭി. തോമസ് മാർ അത്താനാസിയോസ് തിരുമേനിയുടെ അദ്ധ്യക്ഷതയിൽ കൂടിയ വാർഷിക സമ്മേളനം സമാജം പ്രസിഡന്റ് അഭി. ഡോ. സഖരിയാസ് മാർ തെയോഫിലോസ് ഉദ്ഘാടനം ചെയ്തു. ഭദ്രാസന സെക്രട്ടറി ഫാ. മാത്യു വർഗീസ്, സമാജം ജനറൽ സെക്രട്ടറി അക്കാമ്മ പോൾ, സുവി. സംഘം ജനറൽ സെക്രട്ടറി എം. വൈ. തമ്പാൻ എന്നിവർ ആശംസകളർപ്പിച്ചു. വൈസ് പ്രസിഡന്റ് ഫാ. ഐപ്പി പി. സാം തയ്യാറാക്കിയ “ഭാസുര കാന്തി” പരീക്ഷാ സഹായി അഭി. തോമസ് മാർ അത്താനാസിയോസ് തിരുമേനി അഭി. സഖരിയാ മാർ തെയോഫിലോസിന് നൽകി പ്രകാശിപ്പിച്ചു. വികാരി ഫാ. ഐപ്പി പി. സാം സ്വാഗതവും, ജനറൽ സെക്രട്ടറി ബിൻസി റെജി നന്ദിയും പ്രകാശിപ്പിച്ചു. ഡിസ്ട്രിക്ട് ഓർഗനൈസറന്മാരായ അമ്മിണി ജോർജ്ജ്, ലീലാമ്മ വറുഗീസ്, ലീലാമ്മ തമ്പി, അച്ചാമ്മ തോമസ്, മറിയാമ്മ ജോൺ എന്നിവർ നേതൃത്വം നൽകി.

OVBS രജതജൂബിലി ആഘോഷവും സപ്തതി ആഘോഷവും



തോട്ടുപ്പുഴ മാർ ഗ്രിഗോറിയോസ് ഇടവകയിലെ ഒ. വി. ബി. എസ് രജതജൂബിലി ആഘോഷങ്ങൾ ഏപ്രിൽ 2 മുതൽ 12 വരെ നടന്നു. 6-ാം തീയതി ഞായറാഴ്ച “Life motivation” നെക്കുറിച്ച് HRD Trainer ശ്രീ. ലിറ്റി കുര്യൻ ക്ലാസ്സ് നയിച്ചു. 10-ാം തീയതി വ്യാഴാഴ്ച ചെങ്ങന്നൂർ ഭദ്രാസനാധിപൻ അഭി. തോമസ് മാർ അത്താനാസിയോസ് തിരുമേനിയുടെ സപ്തതി ആഘോഷങ്ങൾ നടന്നു. രാവിലെ അഭി. തിരുമേനി വി. കുർബാന അർപ്പിച്ചു. കുട്ടികളും അദ്ധ്യാപകരും വി. കുർബാന അനുഭവിച്ചു. തുടർന്ന് അഭി. തിരുമേനിയുടെ ജന്മദിനാഘോഷവും സ്നേഹവിരുന്നും നടത്തി. 11-ാം തീയതി വെള്ളിയാഴ്ച രജതജൂബിലി റാലി നടത്തപ്പെട്ടു. 25 വർഷത്തെ ചിന്താവിഷയങ്ങൾ ആലേഖനം ചെയ്ത പ്ലക്കാർഡുകളുമായി കുട്ടികൾ റാലിയിൽ പങ്കെടുത്തു. 12-ാം തീയതി ശനിയാഴ്ച രാവിലെ വി. കുർബാനയെ തുടർന്ന് രജതജൂബിലി സമ്മേളനം ഫിലിപ്പോസ് മാർ ക്രിസോസ്തം വലിയ മെത്രാപ്പോലീത്ത ഉദ്ഘാടനം ചെയ്തു. ഇടവകവികാരി ഫാ. കെ. ജി. ചെറിയാൻ അച്ചന്റെ അദ്ധ്യക്ഷതയിൽ കൂടിയ യോഗത്തിൽ ഭദ്രാസന സെക്രട്ടറി ഫാ. മാത്യു വർഗീസ് മുഖ്യ സന്ദേശം നൽകി. ഡോ. ജിബി ജോർജ്ജ്, ശ്രീ. കെ. എം. മത്തായി, ശ്രീ. ജിജി ജോർജ്ജ്, സിസ്റ്റർ സെലിൻ, സണ്ടേസ്കൂൾ ഹെഡ്മാസ്റ്റർ ശ്രീ. കെ. വി. വർഗീസ്, ശ്രീമതി അച്ചാമ്മ വർഗീസ് എന്നിവർ പ്രസംഗിച്ചു. O.V.B.S രജതജൂബിലി ആഘോഷങ്ങളോടനുബന്ധിച്ച് വിദ്യാർത്ഥികൾക്കായ വിവിധ മത്സരങ്ങളും പഠന വിനോദയാത്രയും സംഘടിപ്പിച്ചിട്ടുണ്ട്.

പുതിയ ഫോൺ നമ്പർ

റവ. ഫാ. ജോസ് തോമസ്

(വികാരി, സെന്റ് മേരീസ് കത്തീഡ്രൽ, പുത്തൻകാവ്)

ഫോൺ: 9496266718 (M)

0479-2450152 (R), 0479-2452831 (Church)

സൺഡേസ്കൂൾ വാർത്തകൾ

ബഹുമാന്യരായ സഹപ്രവർത്തകരെ,

കാരുണ്യവാനായ ദൈവത്തിന്റെ അനുഗ്രഹത്താൽ ഈ പ്രാവശ്യം ചെങ്ങന്നൂർ ഭദ്രാസനത്തിൽ 49 ഒ. വി. ബി. എസ്സ് യൂണിറ്റുകൾ നടത്തപ്പെട്ടു. ഇതിനായി പരിശ്രമിച്ച ബഹു. വികാരി അച്ചന്മാർ, പ്രഥമ അദ്ധ്യാപകർ എന്നിവരേയും, നിർലോഭ സഹായസഹകരണങ്ങൾ ചെയ്തിട്ടുള്ള ഇടവക ഭരണസമിതികൾ, ഇടവക അംഗങ്ങൾ എന്നിവരെയും അഭിനന്ദിക്കുന്നു. ഓരോ ഒ. വി. ബി. എസ്സ് യൂണിറ്റിൽ നിന്നും ലഭിച്ചിട്ടുള്ള വികലാംഗ ക്ഷേമനിധി സ്തോത്രക്കാഴ്ച ഭദ്രാസന കേന്ദ്രത്തിൽ അടച്ചിരിക്കുമല്ലോ.

ഈ വർഷം മെയ് 4 സണ്ടേസ്കൂൾ ദിനമായി കൊണ്ടാടുന്നതിന് എല്ലാ സണ്ടേസ്കൂൾ പ്രവർത്തകരും ഉത്സാഹിച്ചിരിക്കുമല്ലോ. സണ്ടേസ്കൂൾ ദിന കവർ പിരിവും കാണിക്കയും മെച്ചമാക്കണമെ.

OSSAE സണ്ടേസ്കൂൾ പാഠപുസ്തക പരിഷ്കരണത്തിന് സണ്ടേസ്കൂൾ പ്രവർത്തകർ, മെച്ചപ്പെട്ടതും ക്രിയാത്മകങ്ങളുമായ നിർദ്ദേശങ്ങളും അഭിപ്രായങ്ങളും അറിയിക്കണമെന്ന് താല്പര്യപ്പെടുന്നു.

OSSAE ഡയറക്ടർ ജനറലായി ദീർഘനാളായി സേവനം അനുഷ്ഠിച്ച ബഹു. റ്റി. ജെ. ജോഷ്യാ അച്ചന് സെറാംപൂർ യൂണിവേഴ്സിറ്റിയിൽ നിന്നും ഡോക്ടറേറ്റ് ബിരുദം ലഭിച്ചതിൽ ചെങ്ങന്നൂർ ഭദ്രാസന സണ്ടേസ്കൂൾ കൗൺസിലിന്റെ അനുമോദനങ്ങൾ അർപ്പിക്കുന്നു.

അർദ്ധവാർഷിക പരീക്ഷ ജൂലൈ 20-നാണല്ലോ നേരത്തെ മുതൽ തന്നെ സമയ ബന്ധിതമായി കൃത്യനിഷ്ഠയോടുകൂടി കുട്ടികളെ തയ്യാറാക്കുന്നതിൽ അദ്ധ്യാപകർ ശ്രദ്ധിക്കുമല്ലോ. ഇന്റേണൽ അസസ്സ്മെന്റ് മാർക്ക് നൽകുന്നതിൽ “ഗുരുപാദാനികെ” പുസ്തകം ശരിയായി പഠിച്ച് കൃത്യതയും സത്യസന്ധതയും പാലിക്കണമെന്ന് ഓർപ്പിച്ചുകൊള്ളട്ടെ.

പ.കാതോലിക്കാ ബാവാ തിരുമേനിയുടെ അനുമതിയോടുകൂടി OSSAE പുറപ്പെടുവിച്ചിട്ടുള്ള “ബോണ്ട്” എടുക്കുന്നതിന് സണ്ടേസ്കൂൾ പ്രവർത്തകർ സമീപിക്കുമ്പോൾ കാര്യമായ സഹായ സഹകരണങ്ങൾ ഉണ്ടാകണമെന്ന് അഭ്യർത്ഥിക്കുന്നു. 5000/- രൂപ, 10000/- രൂപ തുടങ്ങി മുകളിലോട്ട് ഏതു ഗുണിത തുകയും നിക്ഷേപിക്കാവുന്നതും 10% സാധാരണ പലിശ സഹിതം 2 വർഷങ്ങൾക്കുശേഷം തുക തിരികെ ലഭിക്കുന്നതുമായിരിക്കും.

സ്വയം കുറ്റം കണ്ടുപിടിക്കാതെ മറ്റുള്ളവരെ വിമർശിക്കുന്ന രീതി ഭൂഷണമല്ല. പദവികൾക്കുവേ

ണ്ടിയും മറ്റുള്ളവരെ കുറ്റം പറയുന്ന ഒരു സ്വഭാവം ഉണ്ടാകാതെ, പദവികൾ ലഭിക്കുമ്പോൾ സ്വയം മറക്കാതെ വിമർശനങ്ങൾ ഒഴിവാക്കി ദൈവത്തിന്റെ താലന്തുകളായ കുഞ്ഞുങ്ങളുടെ നല്ല ഭാവിയെ കണ്ടുപിടിക്കുന്ന ഒരു പദവിയായി ‘സണ്ടേസ്കൂൾ അദ്ധ്യാപന’ത്തെ കാണുകയും കുഞ്ഞുങ്ങൾക്ക് നമ്മിൽ നിന്നും എന്ത് പഠിക്കുവാൻ ഉണ്ട് എന്ന് സ്വയം ഉത്തരം കണ്ടെത്തുകയും ചെയ്യുന്നത് നല്ലതാണ്. മഹാനായ ദാവീദ് രാജാവ് പ്രാർത്ഥിച്ചതുപോലെ “ദൈവമേ എന്നെ ശോധന ചെയ്ത് എന്റെ ഹൃദയത്തെ അറിയേണമേ. എന്നെ പരീക്ഷിച്ച എന്റെ നീനവുകളെ അറിയേണമേ. വ്യസനത്തിനുള്ള മാർഗ്ഗം എന്നിൽ ഉണ്ടോ എന്ന് നോക്കി ശാശ്വത മാർഗ്ഗത്തിൽ എന്നെ നടത്തേണമെ” (സങ്കീ. 139 : 23, 24) എന്ന് നമുക്ക് പ്രാർത്ഥിക്കാം.

കർത്തൃശുശ്രൂഷയിൽ

റ്റി. എം. വർഗ്ഗീസ്

(ഭദ്രാസന ഡയറക്ടർ)

ഭദ്രാസന വാർഷികവും, റീജിയണൽ സമ്മേളനവും

ഓർത്തഡോക്സ് ക്രൈസ്തവ യുവജനപ്രസ്ഥാനം ചെങ്ങന്നൂർ മെത്രാസന വാർഷികവും, റീജിയണൽ (നിരണം-തുവമൺ-ചെങ്ങന്നൂർ) സമ്മേളനവും ഏപ്രിൽ മാസം 27-ാം തീയതി കുരമ്പാല സെന്റ് തോമസ് വലിയ പള്ളിയിൽവെച്ച് നടന്നു. അഭിവന്ദ്യ ഡോ. ഗീവറുഗീസ് മാർ ഒസ്താന്തിയോസ് തിരുമേനി, അഭിവന്ദ്യ ഡോ. യൂഹാനോൻ മാർ ക്രിസോസ്തമോസ് തിരുമേനി എന്നീ പിതാക്കന്മാർ അനുഗ്രഹ പ്രഭാഷണം നടത്തി. ശ്രീ. സുനിൽ ഡി. കുരുവിള (H.R.D. ട്രെയ്നർ & കരിയർ കൗൺസിലർ) ക്ലാസ് നയിച്ചു. റവ. ഫാ. മാത്യു വറുഗ്ഗീസ്, റവ. ഫാ. സ്പെൻസർ കോശി, റവ. ഫാ. പി. കെ. കോശി, റവ. ഫാ. കോശി ജോൺ, റവ. ഫാ. തോമസ് വർഗീസ് അമയിൽ, റവ. ഫാ. വറുഗ്ഗീസ് മാത്യു, റവ. ഫാ. ജോൺ പി. ഉമ്മൻ, ശ്രീ. ഉമ്മൻ ജോൺ, ശ്രീ. അലക്സ് മണപ്പുറത്ത്, ശ്രീ. പി. കെ. തോമസ്, ശ്രീ. സജി മാമ്പ്രക്കുഴിയിൽ, ശ്രീ. സജി പട്ടരൂരം, ശ്രീ. സിബി മത്തായി, ശ്രീ. ജോബിൻ കെ. ജോർജ്ജ്, ശ്രീ. സി. കെ. റെജി, ശ്രീ. പി. എം. ശമുവേൽ, ശ്രീ. ഡെന്നീസ് ജോർജ്ജ്, ശ്രീ. ബാബു ചാന്നാരയത്തിൽ, ശ്രീ. സോളമൻ ബാബു, ഡോ. സജി കുര്യൻ, ശ്രീ. ഗീവറുഗ്ഗീസ് പി. ജി., ശ്രീ. ബൈജു കെ. മാത്യു എന്നിവർ പ്രസംഗിച്ചു.

മഴുക്കീർ ചാപ്പൽ കുദാശ



ഉമയാറ്റുകര സെ. തോമസ് ഓർത്തഡോക്സ് വലിയപള്ളിയുടെ പുതുതായി മഴുക്കീറിൽ നിർമ്മിച്ച മാർ ഗ്രിഗോറിയോസ് ചാപ്പലിന്റെ കുദാശ ഫെബ്രുവരി 29, മാർച്ച് 1 തീയതികളിൽ ലായി നടന്നു. അഭി. ഫിലിപ്പോസ് മാർ യൗസേബിയോസ് മെത്രാപ്പോലീത്താ, അഭി. തോമസ് മാർ അത്താനാസിയോസ് തിരുമേനിയുടെ അ

ദ്ധ്യക്ഷതയിൽ ചേർന്ന സമ്മേളനം അഭി. ഗീവറുഗീസ് മാർ തീമോത്തിയോസ് മെത്രാപ്പോലീത്താ ഉദ്ഘാടനം ചെയ്തു. അഭി. ഫിലിപ്പോസ് മാർ യൗസേബിയോസ് മെത്രാപ്പോലീത്താ അനുഗ്രഹ പ്രഭാഷണം നടത്തി. ഭദ്രാസന സെക്രട്ടറി ഫാ. മാത്യു വറുഗീസ്, ശ്രീ. പി. സി. വിഷ്ണുനാഥ് എം. എൽ. എ. ഫാ. ജോസഫ് കളത്രമണ്ണിൽ, വൈസ് പ്രസിഡന്റ് ഫാ. കെ. വി. ജോൺ, ശ്രീ. തോമസ് കുതിരവട്ടം എക്സ് എം.പി, ഗ്രാമപഞ്ചായത്ത് വൈസ് പ്രസിഡന്റ് ശ്രീ. ചെറിയാൻ കുതിരവട്ടം, ശ്രീമതി സജിനി ജയമോൻ, ശ്രീ. രാഘവൻപിള്ള, ശ്രീ. പി. വി. സഖറിയാ, ശ്രീ. പി. എ. തോമസ്, ശ്രീ. കെ. ജെ. തോമസ് എന്നിവർ ആശംസകളർപ്പിച്ചു. ശ്രീ. ചിന്നു തോമസ് പ്രവർത്തന റിപ്പോർട്ട് അവതരിപ്പിച്ചു. വികാരി ഫാ. ഐപ്പി പി. സാം സ്വാഗതവും, ജനറൽ കൺവീനർ ശ്രീ. വിക്രമ ജോസഫ് നന്ദിയും പ്രകാശിപ്പിച്ചു.



ആശംസകൾ

ഫെഡറേഷൻ ഓഫ് കേരള അസ്സോസിയേഷൻ ഇൻ നോർത്ത് അമേരിക്ക (ഫൊക്കാന) യുടെ കേരള കോ-ഓർഡിനേറ്റർ ആയി വറുഗീസ് കെ. തോമസ് എണ്ണയ്ക്കാട് (മധ്യ) ചുമതലയേറ്റു. മാവേലിക്കര ഭദ്രാസനത്തിൽപ്പെട്ട പെരിങ്ങിലിപ്പറം എണ്ണയ്ക്കാട്

സെ. ജോർജ്ജ് ഓർത്തഡോക്സ് പള്ളി ഇടവകാം ഗമാണ്.

ഭദ്രാസന യുവജനപ്രസ്ഥാനം മുൻ കേന്ദ്ര കമ്മിറ്റി അംഗം, ഭദ്രാസന ജോയിന്റ് സെക്രട്ടറി എന്നീ നിലകളിൽ പ്രവർത്തിച്ചിട്ടുണ്ട്. ഇപ്പോൾ കേരള യൂത്ത് ഫ്രണ്ട് സംസ്ഥാന ജനറൽ സെക്രട്ടറിയാണ്.

ADMISSION FOR ALL PROFESSIONAL COURSES IN REPUTED INSTITUTIONS ALL OVER INDIA

MISPAH EDUCATIONAL TRUST (R)

our mission is to give quality education

Courses Offered

ENGINEERING (B.E/B.TECH)

Branches:-

Computer Science	Aeronautical Engineering
Electronics and Communication	Marine Engineering
Information Technology	Biomedical Engineering
Electrical & Electronics	Biotechnology
Mechanical Engineering	Architecture etc.....

(Eligibility :- Minimum 45% aggregate mark in PCM)

ARTS & SCIENCE

B. Sc & M. Sc

Bio Informatics	Micro Biology
Bio Technology	BHM (Hotel Management)

MEDICAL / PARAMEDICAL

MBBS	MPT	M. Sc. Nursing
BAMS	M. Pharm	B. Sc. Nursing
BDS	B. Pharm	P. C. B. Sc. Nursing
BPT	D. Pharm	General Nursing

(Eligibility :- All Medical Courses minimum 50% Aggregate mark in PCB & G.N.M - Pass +2 in any group)

MBA, MCA, MSW

Software Engineering	Biochemistry
Fashion Designing	BBA
Hospital Administration	B.C.A

For further details contact:-

Regd. Off:-

IIND FLOOR, NEAR BANGALORE CLINIC
BARLINE, TUMKUR - 1
BANGALORE
91-9886557527

Mr. VINISH JACOB

AIR-MEDIA
PERUMKUNNIL BLDGS, KIDANGANNUR
PATHANAMTHITTA
91-4682286438, 91-9447963248, 91-9847741216